


# IL-HAJJA f'Ghawdex

Ġunju/Lulju 2000 - Nru. 820



**IT-TURIŻMU  
F' GHAWDEX...**

**Prospetti u Diffikultajiet**

# LOMBARD BANK

L-ghażla shiha ta' servizzi

bankarju u finanzjarji

fil-qalba tar-Rabat,

Ghawdex.

Lombard Bank Malta p.l.c.

Triq Ninu Cremona,

Rabat, Ghawdex.


Tel: 558717-8-9

Fax: 558713



**LOMBARD BANK**

Balzan • Qormi • Sliema • San Ġiljan  
Valletta • Rabat, Ghawdex




**Magħkom  
fir-Rabat Ghawdex**

# f' din il-ħarġa

Editorjal	• 3
Il-Hajja fid-Djoċesi	• 4
X'ġara dan l-aħħar	• 6
Għawdex 300 mit sena ilu –	
Il-Legati taż-żwieġ	• 9
Id-Dinja ta' Cikku l-Għawdexi	• 10
L-Intervista - It-Turiżmu f'Għawdex	• 12
Wirja ta' Arti Sagra	• 16
Il-Pellegrinaġġ Djoċesan għal	1
Ruma	• 18
Jitfakkar l-10 Anniversarju	
miż-żjara tal-Papa	• 20
Ordinazzjoni	• 22
60 sena Saċerdozju	• 23
L-Ewkaristija	• 24
Dun Ġorġ u l-Papa	• 26
Ġesti ta' karità	• 27
Il-jeddijiet tal-bniedem	• 28
Il-barrieri f'Għawdex	• 30
Wirt ġziritna : Ir-Rumani	• 32
L-użu tal-Medicinali fil-Sports	• 36
Għawdex Sportiv	• 40
Mid-Dinja Teknoloġika	• 42

## L-Ekonomija ġdida



*Sejħulha “New Economy” jew Ekonomija ġdida t-teknoloġija ta' l-Informatika tant kibret u*

*ddominat l-ekonomija moderna . Fid-dinja tal-lum kollox sar jiddependi mill-qawwa ta' l-informazzjoni u fl-istess ħin is-sistemi kumplessi tagħha ħolqu ġid ġdid għall-popli.*

*Xi whud kienu jibzġħu li minħabba l-iżvilupp tekonoġiku ser ikun hawn kriżi fl-impiegi billi t-teknoloġija tieħu post il-bniedem. Fejn qabel kienu jaħdmu numru ta' ħaddiema, illum inqas ħaddiema jipproduċu xogħol iktar u aħjar. Il-Q.T. il-Papa Piju XII kien tkellem dwar il-biża' li minħabba l-iżvilupp tekonoġiku jonqsu l-impiegi, jikber il-qgħad u jinqalgħu problemi kbar. Izda, kif qal hu stess, ħadd u xejn ma jista' jieħu post il-bniedem. U hekk ġara li t-teknoloġija ta' l-informatika ħolqot impiegi godda u futur sabiħ għal dawk li jimxu maż-żminijiet. Parti sostanzjali ta' l-ekonomija nazzjonali hija msejsa fuq l-informatika. Il-qasam tal-komunikazzjoni biss ħoloq servizzi ndispensabbli għall-kummerċ għax jaqdik b'heffa u faċilità kbira. Il-kompjuter bil-faċilitajiet li joffri jgħin biex jikber u jitħaffef in-negozju u għalhekk jistgħu jitnaqqsu xi ftit l-ispejjeż tas-sistemi ta' qabel.*

*Barra minn hekk ġara li l-informatika saret tiddomina kull negozju l-iktar fir-reklamar tal-prodotti. Saret l-għajta tal-bejgħ li kif kienu jgħidu hija 'nofs il-bejgħ'. Għalhekk wiehed irid joqgħod attent li ma jigix imqarraq mir-reklamar u propoganda fin-negozju. Mill-banda l-oħra s-socjetà tal-lum titlob iktar onestà fil-produzzjoni ta' servizzi u prodotti tal-konsum. Jalla pajjiżna jirnexxilu jikseb l-aħjar minn dan il-ġid ta' żmienna.*

EDITORJAL

## IL-HAJJA f'Għawdex

Imwaqfa Ġunju 1945  
Harġa nru. 820

Mahruġa mid-  
Djoċesi ta' Għawdex

Amministrazzjoni:

Lumen Christi Media Centre

Triq Fortunato Mizzi,

Victoria - Għawdex VCT 111

Tel. 560496/7 Fax. 561860

e-mail: [lumenchristi@gozodirect.com](mailto:lumenchristi@gozodirect.com)

homepage:

<http://www.gozodirect.com/lumenchristi>

Abbonament : Lm3 Sostenitur: Lm 5

Issettjata: Lumen Christi Media Centre

Stampata: “Gozo Press”

Għajnsielem, Għawdex

Din il-ħarġa nġalqet għall-istampa  
fil-15 ta' Ġunju 2000.

Il-fehmiet li jistqarru l-kittieba  
m'humix neċessarjament dawk  
tal-Bord Editorjali.

Ritratt tal-Qoxra:

Bruna Polimeni (Plurigraf-Terni)

Martin Scerri u Frieda Vanoverbeke

(Click Ltd. - Malta)



## ŻJARA TA' KORTESIJA

Nhar it-2 ta' Mejju, ic-Chairman flimkien mal-Bord tal-MaltaCom ghamlu żjara ta' kortesija lil Mons. Isqof fil-Kurja. Tkellmu dwar is-servizzi li l-kumpanija qeghda taghti hawn Ghawdex u dwar proġetti li l-kumpanija qeghda taħdem fuqhom.

## LAQGHĦA MAL-HADDIEMA

Nhar l-4 ta' Mejju 2000 giet organizzata laqgħa fl-uffiċċju tal-Union Haddiema Magħqudin li għaliha kien mistieden Mons. Isqof fejn iltaqa' mad-dirigenti u mal-haddiema. Wassal il-messaġġ tiegħu lil dawk preżenti fl-okkażjoni ta' Jum il-Haddiem li jiġi ċċelebrat kull sena nhar l-1 ta' Mejju. Kienet preżenti wkoll l-Onor. Giovanna Debono.

## QUIZ DWAR L-EWKARISTIJA

L-Azzjoni Kattolika Ghawdxija, bhal kull sena, organizzat quiz għat-tfal u l-istudenti kollha li jattendu l-laqgħat fi hdan l-istess għaqda. Dan inżamm fis-Sala tad-Dar Ċentrali tal-Azzjoni Kattolika fil-Victoria nhar il-Hamis 4 ta' Mejju. It-tema magħzula għal din is-sena kienet "L-Ewkaristija" fl-okkażjoni tas-sena tal-Ġublew. Fi tmiem is-serata Mons. Isqof qassam ir-rigali lil dawk kollha li hadu sehem.

## KUNGRESS TAX-XIRKA TAL-ISEM IMQADDES T'ALLA FIL-MUNXAR

Nhar il-Hadd, 7 ta' Mejju fil-Parroċċa tal-Munxar inżamm is-37 Kungress Djoċesan tax-Xirka tal-Isem Imqadde t'Alla. Is-sugġett li ġie magħzula għal dan il-Kungress kien meħud mill-Vangelu ta' San Mark: "Jien Magħkom Dejjem". Il-korteo telaq minn hdejn il-kunvent tas-sorijiet tal-Karità u mexa lejn il-misrah quddiem il-knisja parrokkjali. Saru diskorsi tal-



okkażjoni mill-Kappillan tal-Parroċċa Dun Frankie Bajada, miċ-Chaplain Djoċesan Mons. Salv Borg, minn Patri Angeliku Vella O.P. u minn Mons. Isqof Nikol G. Cauchi. Saret mima wkoll marbuta mas-sugġett magħzula li kienet taht id-direzzjoni tas-Sur Alfred Grech. Fi tmiem il-Kungress, il-President Djoċesan tax-Xirka tal-Isem Imqadde t'Alla, is-Sur Joe Refalo, habbar li l-Kungress tas-sena d-dieħla ser isir fil-parroċċa tal-Għasri.

## 100 SENA MILL-FTUH TAL-KNISJA TA' POMPEI

Nhar it-Tnejn, 8 ta' Mejju, Mons. Isqof mexxa funzjoni Marjana fis-Santwarju tal-Madonna ta' Pompei fil-Victoria. F' nofsinhar saret is-supplika u wara Mons. Isqof ta l-Barka Ewkaristika. Filgħaxija fl-istess Santwarju saret konċelebrazzjoni solenni mmexxija minn Mons. Isqof flimkien mal-Kapitlu tal-Katidral. Dawn il-festi speċjali ġew organizzati fl-okkażjoni tal-100 sena mill-ftuh ta' dan is-santwarju Marjan fid-Djoċesi t'Ghawdex.

## AKKADEMJA MUŻIKO-LETTERARJA F'ĠIEH SANTA RITA

Fl-okkażjoni tal-festi speċjali li l-Provinċja Agostinjana Maltija ghamlet biex tfakkar l-ewwel ċentinarju minn meta Santa Rita giet dikjarata qaddisa, nhar il-Ġimgħa 12 ta' Mejju giet organizzata Akkademja Mużiko Letterarja fil-Knisja ta' Sant'Wistin fil-Victoria. L-orkestra flimkien mal-kor kienet taht it-tmxixja tal-Maestro di Cappella Carmel Grech. Fil-parti mużikali ġew esegwiti diversi xoghlijiet ta' Surmastrijiet Maltin waqt li fil-parti letterarja nqraw poeżiji u diskorsi mis-Sur Gianninu Cremona, minn Patri Serafin Borg O.S.A., mill-Pirjol Patri Tony Buhagiar O.S.A. u minn Mons. Isqof Nikol G. Cauchi.

## TIFKIRA TAD-DEHRIET TAL-MADONNA TA' FATIMA

Nhar is-Sibt 13 ta' Mejju bdew fil-knisja ta' Hamet id-devozzjonijiet tad-dehriet tal-Madonna ġewwa Fatima. Dawn habtu wkoll mal-Beatifikazzjoni tal-Venerabbli Frangisku u Ġjacinta Marto mill-Papa nnifsu ġewwa Fatima. Mons. Isqof mexxa konċelebrazzjoni solenni u wara sar pellegrinaġġ aux flambeaux mat-toroq ta' hdejn l-istess knisja. Wara kompla lejl adorazzjoni organizzat mill-Moviment Ewkaristiku Ghawdexi.

## JUM IL-VOKAZZJONIJIET

Bhal kull sena nghanadna mad-dinja kattolika universali biex fuq stedina tal-Papa nitolbu ghal aktar vokazzjonijiet. Nhar il-Hadd 14 ta' Mejju Mons. Isqof mexxa quddiesa fis-Seminarju tal-Qalb ta' Ġesu ghat-tfal u l-istudenti kollha li jattendu fil-Gruppi tal-Vokazzjonijiet. Filghaxija fiċ-Centru Raghaj it-Tajjeb f'Taċ-Cawla nżammet laqgħa ta' talb għaż-żgħażaġh Ghawdxin kollha bl-istess intenzjoni ta' talb ghal aktar vokazzjonijiet.

## PELLEGRINAĠĠ DJOĊESAN F'ĠIEH SANTA RITA

Nhar il-Hamis, 18 ta' Mejju fi Pjazza Sant'Wistin saret konċelebrazzjoni solenni minn Mons. Isqof bhala parti mill-festi li jfakkru l-100 sena minn meta Santa Rita giet dikjarata qaddisa. Fl-omelija tiegħu Mons. Isqof tkellem dwar l-erba' stati ta' hajja li ghexet Santa Rita bhala xebba, bhala mara miżzewġa, bhala armla, u bhala soru. Hekk din il-qaddisa hija mudell għall-insara kollha f'kull stat ta' hajja. Wara sar pellegrinaġġ ta' talb mat-toroq tar-Rabat li matulu nġarret ix-xbieha ta' Santa Rita meqjuma fl-istess kunvent tal-Patrijiet Agostinjani.

## IR-REDENTUR TA' L-ISLA FOSTNA

L-istatwa mirakoluza tar-Redentur ta' l-Isla kienet fostna fid-29 u fit-30 ta' Mejju. Matul il-jumejn li din l-

istatwa damet fil-parroċċa tal-Qala kienu diversi l-attivitajiet li nżammu fosthom pellegrinaġġ b'din ix-xbieha devota mill-Port ta' l-Imġarr sas-santwarju tal-Kunċizzjoni fil-Qala, Via Sagra mmexxija mill-Isqfijiet ta' dawn il-gżejjer, velja ta' talb matul il-lejl kollu, mixja ta' fidi ghat-tfal ta' l-iskejjel primarji kollha Ghawdxin, ċelebrazzjoni tal-Kelma ta' Alla għall-istudenti ta' l-iskejjel sekondarji, ċelebrazzjoni għall-morda u persuni b'dizabilita' u prezentazzjoni tat-trabi. L-avveniment storiku u uniku ntemm bis-sagrifiċċju tal-quddiesa fil-misrah tal-Qala mmexxi mill-Isqof ta' Ghawdex u l-fuq minn sebghin saċerdot.



*Il-wasla ta' l-Istatwa tar-Redentur fil-port ta' l-Imġarr*



*L-Isqfijiet imexxu pellegrinaġġ nazzjonali fil-Qala*



*It-tfal Ghawdxin isellmu lir-Redentur ta' l-Isla*



### Wirja ta' Arti Sagra

Il-Hamis 13 ta' April, il-Ministru għal Għawdex l-Onor. Giovanna Debono inawgurat wirja ta' pittura sagra fil-Banca Giuratale Victoria. Din il-wirja giet imtella' mill-Kav. Pawlu Camilleri Cauchi, artist minn Victoria li tul il-karriera tiegħu żejjen diversi knejjes taż-żewġ gzejjer bl-arti sagra tiegħu. Il-wirja baqgħet miftuha sat-Tlieta 25 ta' April. Il-Prim Ministru Dr. Fenech Adami u s-Sinjura tiegħu żaru l-wirja t-Tnejn 24 ta' April. Din kienet l-ewwel darba li wirja ta' dan it-tip kienet imtella' fil-bini tal-Kunsill Lokali tar-Rabat.

### Kunċert ta' Mużika Sagra



Il-Kunsill tal-Kultura fi hdan il-Ministeru għal Għawdex flimkien mal-Kunsill ta' l-Għaqda Maltija ta' l-Arti, Manifattura u Kummerċ organizzaw dan il-kunċert fil-knisja ta' Santu Wistin ir-Rabat Għawdex is-Sibt 15 ta' April. Hadu sehem diversi kantanti rinomati mal-pubbliku Malti u Għawdx.

### Proġett ta' Niċċa

Dan l-ahħar fin-Nadur inbniet niċċa ddedikata lill-Hniena Infinita t'Alla. Din tinsab kantuniera fi Triq Grunju

mibnija fuq propjetà ta' Ġużeppa Camilleri u li ha hsiebha binha Dun Dumink Camilleri. Huwa ttamat li l-Kunsill Lokali tan-Nadur jieh u hsieb biex wahda miż-żewġ toroq tiġi mogħtija l-isem "Triq il-Hniena Divina".

Din id-devozzjoni lejn il-Hniena Divina giet imxerrda minn Suor Marija Fawstina Kowalska li f'din is-sena tal-Ġublew, nhar it-30 t'April, il-Papa Ġwanni Pawlu II ddikjaraha qaddisa.

### Esebizzjoni barra minn Malta

Godwin Cutajar tella' wirja tal-pittura tiegħu l-Italja fil-Gallerija Giulio II f'Ruma. Il-wirja kienet intitolata "Verso La Luce" u t-tema kienet astratta. Godwin esebixxa dsatax-il kwadru u nżammet bejn id-29 ta' April u l-5 ta' Mejju. Il-koordinatur ta' din il-wirja Dr. Andrea Romoli ddeskriva l-kwadri bhala "mezz effettiv bhala tiftixa għall-kuntatt ma' l-assolut".

### Festa Ġużeppina

Bhala parti mill-festa liturgika ta' San Ġużepp, il-Banda San Ġużepp ta' Ghajnsielem organizzat din il-festa s-Sibt 6 ta' Mejju. Matul is-serata, li nżammet fil-knisja arċipretali ta' Ghajnsielem, hadu sehem diversi baned, kollha relatati b'xi mod ma' dan il-qaddis. Il-baned parteċipanti kienu 'De Rohan' ta' Haż-Żebbug, "Ite ad Joseph" tal-Qala, "L'Isle Adam" tar-Rabat Malta, "San Ġużepp" ta' Hal Ghaxaq, "Melita" ta' l-Imsida, "San Ġużepp" tal-Kalkara, "San Ġużepp" ta' Hal Kirkop flimkien mal-banda tar-rahall. Matul is-serata ndaqqu l-innijiet lil San Ġużepp ta' kull banda kif ukoll l-Innu tal-Ġublew il-Kbir. L-attivitá, ippreseduta mill-ET Mons. N. Cauchi Isqof ta' Għawdex u mill-Ministru għal Għawdex kienet imżewġa minn siltiet letterarji.

### Laqgħa Annwali

Is-Sibt 6 ta' Mejju f'lukanda ewlenija f'Għawdex saret id-19-il laqgħa annwali Ġenerali tal-Gozo Channel. Ic-chairman tal-Kumpanija s-Sur John E. Sullivan habbar

proffitt sostanzjali ta' LM571,000 ghas-sena li ntemmet fit-30 ta' Settembru, 1999. Huwa qal li għalkemm dan ifisser tnaqqis mis-sena ta' qabel, il-kumpanija qatt ma naqset li tagħti servizz kwalitattiv u effiċjenti lill-klijenti tagħha. Is-Sur Sullivan qal ukoll li tul is-sena li għaddiet, il-Gozo Channel bdiet programm intensiv ta' ristrutturazzjoni biex is-servizz ikompli jitjieb. Qal ukoll li n-numru ta' vjaġġi żdiedu sew kif ukoll l-għadd ta' passgġieri u n-numru tal-vetturi. Iċ-Chairman tkellem ukoll dwar bosta inizjattivi li qed tiegħu l-Gozo Channel bħal preparamenti biex il-Catamaran jibda jopera mill-Istrand f'Tas-Sliema u t-tkabbir li ser isir fit-terminals taċ-Ċirkewwa u ta' l-Imġarr.

### Maratona



Il-Ministru għal Ghawdex Giovanna Debono tidher tippreżenta trofiew liċ-ċekjkna Maltija Denise Law li giet l-ewwel post fit-tellieqa ta' żewġ kilometri għal dawk ta' taht id-disa' snin. Din it-tellieqa kienet parti mill-hamsa u ghoxrin edizzjoni tal-Maratona ta' Ghawdex li giet organizzata mill-Gozo Amateur Athletic Association nhar il-Hadd 30 ta' April. Il-maratona din is-sena ntrebhet minn Charles Cilia ta' St. Partick's f'hin ta' siegħa u tlettax-il minuta. B'kollox hadu sehem tliet mija u ghaxar atleti. Il-maratona kienet maqsuma f'erba' girjiet.

### Sindirella



L-Iskola tal-Konservatorju ta' l-Isqof ippreżentat dan il-musical fil-11, 12 u 13 ta' Mejju fl-Oratorju Don Bosco u fl-20 ta' Mejju fiċ-Ċentru Parrokkjali tax-Xewkija. L-ewwel żewġ rapreżentazzjonijiet kienu għat-tfal ta' l-

iskejjel primarji, filwaqt li l-oħrajn għall-pubbliku nġenerali. It-tfal kollha li jattendu din l-iskola, 187 tifel u tifla, hadu sehem u magħhom wkoll xi ġenituri u għalliema.

### Oliver

L-Iskola Primarja Arturo Mercieca tellgħet dan il-musical magħruf fl-Oratorju Don Bosco fl-aħhar ta' Mejju għat-tfal ta' l-iskejjel kif ukoll għall-pubbliku. F'dan il-musical hadu sehem it-tfal kollha li jattendu din l-iskola primarja flimkien ma' l-għalliema u xi whud mill-ġenituri.

### Ċentru għall-Għaqdiet Volontarji

Is-Sibt 13 ta' Mejju gie inawgurat Ċentru għall-Għaqdiet Volontarji fix-Xewkija mill-Prim Ministru. Dan iċ-ċentru hu miftuħ għall-għaqdiet mhux governattivi u gruppi volontarji Ghawdxin li se jkunu jistgħu jibdeu iwettqu hidmiethom minn hdan iċ-ċentru. Il-Ministru għal Ghawdex habbret li l-Ministeru għandu jahtar Kunsill tal-Volontarjat għal Ghawdex biex jikkordina inizjattivi ta' tahrig u rizorsi għall-għaqdiet Ghawdxin.

### Żjara

Il-Ġimgħa 19 ta' Mejju, l-Ministru tal-Ġustizzja u Kunsilli Lokali l-Onor. Austin Gatt kif ukoll il-Ministru għal Ghawdex l-Onor. Giovanna Debono żaru l-Qorti ta' Ghawdex fejn gew milqugħa u murija l-post mis-Sinjura Jane Refalo, assistant registrar tal-Qrati tal-Ġustizzja. Iz-żewġ ministri ltaqgħu ma' kull min jaħdem fil-lokal, maġistrati kif ukoll avukati. Diversi suġġetti relatati mal-proċeduri tal-Qorti gew diskussi, b'referenza għall-operat tal-Qorti ta' Ghawdex.

### Mafkar fuq il-baħar

Il-Hadd 21 ta' Mejju l-Kardinal Giovanni Cheli, li kien Ghawdex fl-okkażjoni ta' l-ghaxar anniversarju mill-miġja tal-Papa f'Ghawdex, kixef u bierek xbieha tal-Madonna ta' Pinu magħmula mill-bronż abbord il-vapur tal-Gozo Channel li jgħib l-istess isem Ta' Pinu. Iċ-ċerimonja bdiet b'indirizz qasir ta' l-okkażjoni minn wiehed mid-diretturi tal-Kumpanija Gozo Channel, is-Sur Charles Spiteri. Marvic Fenech Adami, General Manager ta' l-istess kumpanija, għan-nom tal-Bord tad-Diretturi u tal-Kumpanija ppreżenta mudell ta' dghajsa Maltija lill-Eminenza tiegħu.



### Inawgurazzjoni ta' Uffiċċju Ġdid

Fil-25 ta' Mejju, il-Ministru ghal Ghawdex flimkien mac-Chairman tal-Bank of Valletta inawguraw uffiċċjalment l-uffiċċju ta' Ghawdex, f'Malta, fi Triq Nofsinhar fil-Belt Valletta. Il-Ministru qalet li dan l-uffiċċju ser ikun ta' benefiċċju ghal dawk l-Ghawdxin kollha li jinsabu Malta minhabba xoghol, studju, negozju, kura medika jew ghanijiet oħra. Il-Ministru sahqet fuq il-bżonn li Ghawdex jiġi rreklammat bhala destinazzjoni turistika tul is-sena kollha. Hija rringrazzjat lis-Sur Joseph F.X. Zahra c-chairman tal-Bank of Valletta ta' l-inizjattiva li joffri post ghal dan il-proġett. Is-Sur Zahra fl-indirizz tieghu qal li r-rwol tal-Bank dejjem kien li jghin b'kull mod lill-ekonomija lokali, anke dik Ghawdxija.

### Wirja dwar l-Unjoni Ewropeja

Is-Sibt 27 ta' Mejju l-Ministru ghal Ghawdex inawguraw *Europe 2000 Exhibition* fil-Kumpless Sportiv fir-Rabat Ghawdex fil-preżenza ta' l-ambaxxatur ta' l-Unjoni Ewropeja ghal Malta, Dr. Gorgio Boggio. Matul is-sena skolastika li dalwaqt tintemm, l-istudenti kollha Ghawdxin inghataw informazzjoni dwar l-Unjoni


Ewropeja. Intalbu wkoll biex jiehdu sehem f'żewġ kompetizzjonijiet ta' poster dwar l-Unjoni. Hadu sehem sbatax-il skola statali u tal-Knisja. Il-Ministru Debono qalet li l-esebizzjoni tat spazju lill-istudenti biex juru x'jafu dwar l-Ewropa u l-prinċipji li hargu mid-dikjarazzjoni ta' Schuman u li matul l-aħħar hamsin sena ġabu paċi, ghaqda, solidarjeta' u prosperita' fost il-popli Ewropej.

### Inawgurazzjoni ta' żewġ pjazez

Il-Hadd 28 ta' Mejju kien Jum il-Qala. Il-Kunsill Lokali ta' din il-lokalita' hejja programm ta' attivitajiet biex jifakkur dan il-jum. Fost l-oħrajn, il-Ġimgħa 26 ta' Mejju sar ftehim ta' l-amministrazzjoni tal-Librerija Pubblika. Il-Hadd imbagħad sar marċ mill-banda "Ite ad Joseph" u programm ta' l-okkażjoni u inawgurazzjoni ta' Pjazza l-Isqof Mikiel Buttigieg u Pjazza San Ġużepp.

### Mini Musical

Il-Ġimgħa 2 ta' Ġunju, fil-Kumpless Sportiv tar-Rabat Ghawdex, inżammet l-edizzjoni ta' din is-sena ta' dan l-avveniment mużikali. Kull skola primarja f'Ghawdex kemm statali kif ukoll tal-knisja tellgħet item partikulari. It-tfal ta' l-iskejjel primarji attendew ghal din l-attivitajiet.



**Oleander**  
Bar  
&  
Restaurant

*Geniune Home made Food*

10, Victory Square, Xaghra  
Tel. 557230




**Xerri l-Bukkett**

Bar  
Restaurant Pizzeria

*Dine while enjoying the best view in the Maltese islands*

Triq iz-Zewwieqa Qala  
Tel. 560331

II- "Colour Separations" ta' din ir-rivista  
ġew preparati minn:




**Scerri Reprographic Studio**  
Victoria | Gozo

Scanning | Colour Separations  
Image Manipulation | Artwork  
Production | Magazines | Design


52, Palm Street,  
Victoria,  
Gozo - VCT 103,  
Malta.  
Tel/Fax: (+356) 561488  
(+356) 553654

A Division of Scerri Photo Studio





# Ghawdex 300 sena ilu



Ricerca ta'

Joseph Bezzina  
©2000

Arkivju Nazzjonali Ghawdex

Pagna mill-Arkivju Nazzjonali - 86

## IL-LEGAT TAŻ-ŻWIEĠ

Is-sitta u tmenin dokument li qeghdin nipublikaw f'din is-sensiela ta' pagni mill-Arkivju Nazzjonali ta' Ghawdex hu dwar legat taż-żwieġ li l-ghotja tiegħu kienet f'idejn l-Universitas. Ir-registrazzjoni tal-ghotja saret nhar it-13 ta' Ġunju, 1700 — tliet mit sena ilu. Tinsab registrata fit-tmien volum ta' l-Acta ta' l-Universitas ta' Ghawdex, l-enti amministrattiva tal-gżira fi żmien il-Kavallieri ta' San Ġwann (1530–1798), manetta (1699–1700), folju 29v (NAG, UG, Acta, 8/1699-1700, f. 29v).

Din li gejja hi traskrizzjoni tad-dokument:

**Michele Hagius, tesoriero di quest'Università del Gozo pagarete dall'effetti destinati per il maritaggio di povera zitella; in cusori potere pervenuti a Veronica figlia d'Agostino di Cace maritata con Giuseppe Zammit scudi venti quattro e tarì undici di moneta, che ballottata gli tocco in sorte li 8 Settembre 1687, di che tirando usara cautela porrete si usari conti li 13 giugno 1700.**

Jghid il-Malti, li: Bla flus la tghannaq u lanqas tbus; jġifieri minghajr dota la tista' titgharras u lanqas tizzewweg. Minghajr flus, kif jghid ukoll il-Malti, tibqa' fuq l-ixkaffa. Konxji minn dan il-Knisja u l-Gvern, sa minn żminijiet imbiegħda, holqu fondi ta' flus biex mill-imghax tagħhom ikunu jistgħu jghinu lil dawk li dawk ix-xebbiet foqra li jridu jizzewgu, izda li ma jkollhomx flus. Dawn il-fondi huma magħrufa bhala legati taż-żwieġ. Permezz ta' dawn il-legati, il-Knisja jew il-Gvern kienu jipprovdu l-flus, jew, iktar preċizament, id-dota lil dawn ix-xebbiet foqra b'idhom f'idhom biex ikunu jistgħu jizzewgu u jieħdu xi haġa magħhom fid-dar tar-raġel futur.

L-ghoti ta' dawn il-legati kienet issir b'diversi modi. Xi drabi, li min japplika, kien jintalab l-arblu tar-razza biex il-legat jinghata lil xi qariba tal-fundatur jew fundatriċi tal-legat; drabi oħra, bhal fil-każ imsemmi fuq, kien jinghata bit-tluġh tax-xorti. Min kien iwaqqaf il-legat gie li kien anki jiddetermina d-data

meta kellu jinghata.

Din l-aħħar kundizzjoni aktarx li kienet magħmula fil-legat imsemmi f'dan id-dokument li kien jittella' bix-xorti nhar it-8 ta' Settembru, festa tan-Natività tal-Madonna jew tal-Vitorja. Il-legat kellu jinghata lil xebba fqira

Fit-8 ta' Settembru, 1687, kienet telgħet f'dan il-legat Veronica, bint Agostino di Cace. Għal xi raġuni jew oħra il-flus ta' dan il-legat ma kinux mgħoddija lilha immedjatement. Min jaf kinitx hassret iż-żwieġ dik il-habta? Żmien wara kienet mizzewġa lil Ġuzeppe Zammit.

Tlettax-il sena wara li kienet telgħet fil-legat, fit-13 ta' Ġunju, 1700, Michele Hagius, it-teżorier ta' l-Universitas inghata l-ordni biex bhala *cursori*, jġifieri uffiċjal mahtur apposta mill-Universitas jeseġwixxi din l-ordni, juża l-kawtela tas-soltu, u jieħu l-flus minn fejn soltu. It-Teżorier, kif kien ordnat, għadda l-flus ta' dan il-legat li kienu jammontaw għas-somma sabiha 24 skut u 11 irbiegħi.

*Michele Hagius Tesoriero di questa Università del Gozo pagarete dall'effetti destinati per il maritaggio di povera zitella in cusori potere pervenuti a Veronica figlia d'Agostino di Cace maritata con Giuseppe Zammit scudi venti quattro e tarì undici di moneta, che ballottata gli tocco in sorte li 8 Settembre 1687, di che tirando usara cautela porrete si usari conti li 13 giugno 1700*



## L-INFRASTUTTURA TAT-TOROQ

L-iżvilupp u l-progress ta' pajjiż huma maghmula minn kumpless ta' strutturi u mezzi li jsostnu lil xulxin biex il-bniedem iġib 'il quddiem il-ġid ta' pajjiżu. Fost l-infrastrutturi meħtieġa hemm is-sistema tat-toroq, strument neċessarju li jgħin fil-komunikazzjoni u fit-trasport tal-materjal. F'dawn l-aħħar snin assistejna u għadna nassistu, per eżempju, għal titjib fis-sistema ta' komunikazzjoni bejn iż-żewġ gżejjer. Każ tipiku hu n-numru dejjem jikber ta' turizmu ntern bejn Malta u Ghawdex. Wiehed jinnota, però, li kull darba li jkun hawn *weekend* bi preżenza qawwiya ta' Maltin, tinholoq problema ta' vijabilità fit-toroq, speċjalment fir-Rabat. Tant jikber il-volum tat-traffiku li t-toroq tagħna, jew ahjar it-triq prinċipali u kważi unika li tgħaqqad il-gżira Ghawdexija minn tarf għall-iehor, ma jlahhqux mad-domanda tas-suq. Isir kważi mpossibbli titharrek bil-karozza ġewwa r-Rabat.

Dan johloq problemi ohra, fosthom in-nuqqas ta' spazju għall-ipparkjar. Inżidu l-inġenji kbar li jintużaw fl-industrija tal-kostruzzjoni, li hafna drabi jagħlqu toroq shaħ għat-traffiku u jzidu l-problemi tal-vijabilità. Xi drabi, biex tasal f'post ftit biss 'il bogħod, ikollok iddur dawra tax-xjaten.

Il-Gvern jista' jagħmel xi haġa? Malta nbnew diversi *by-passes* biex jiffacilitaw il-vijabilità tat-traffiku. Ghawdex ma tistax issir xi haġa simili? It-triq tax-Xatt, li tgħaddi mill-qalba tar-Rabat u tgħaqqad mal-punent tal-gżira, wehidha hi biżżejjed biex jtkattar il-ġid u jikber il-kummerċ f'Ghawdex? Bilfors li t-trasport kollu, inkluż l-użu ta' makkinarji kbar, irid jgħaddu kollu minn Triq ir-Repubblika?

## DALWAQT NIXXAWTU!

It-tkattir tal-ġid ta' pajjiż in parti jitkejjel miż-żieda li l-poplu jagħmel minn oġġetti ta' konsum. Jekk inharsu

ftit madwarna nindunaw li n-numru ta' karozzi fit-toroq żdied hafna. Illum kulhadd irid karozza tiegħu. F'hafna familji nsibu tnejn jew tliet karozzi. Diversi żgħażaġ tarahom jakkwistaw karozza, hafna drabi lussuża, hekk kif jagħlqu t-tmintax. Ma' dan żdied il-bżonn ta' spazju fejn il-karozzi jiġu pparkjati matul il-jum.

Il-problema tan-nuqqas ta' spazju ta' ipparkjar tinhas l-aktar fir-Rabat. Ma tarax triq hielsa mill-preżenza, spiss ingombranti, tal-karozzi. Minkejja s-sinjali tan-*no parking*, sirna niparkjaw kullimkien. Xi drabi anki f'postijiet li joholqu riskji serji ta' xi incident. Ġieli tara trakkijiet mgħobbija planki tal-konkos mitfugħa f'kantuniera, jew jostakolawlek il-kumdità tat-traffiku. Kemm drabi kien hemm ipparkjar ta' din l-kwalità fil-kantuniera ta' hdejn is-Seminarju? Min ser ikellimhom? Hemm bżonn li tinbidel is-sitwazzjoni. Hemm bżonn ta' *parkings* moderni. Xi hadd irid jidhol għal dan il-proġett. Hemm bżonn li t-toroq ma nużawhomx biss għall-*parking*. Immaginaw xi sbruħija tkun pjazza San Frangisk kieku ma tkunx mgħarrqa bil-karozzi!

Barra minn hekk, hemm bżonn bidla fil-mentalità tagħna l-Ghawdexin. Meta ninzlu sal-Belt Valletta hadd minna ma jinkwieta għax jipparkja l-Furjana u jmur sal-Belt bil-mixi. Imma f'Ghawdex le. Nibzghu li nixxawtu jekk ma niparkjawx taħt l-uffiċċju, jew ma nibqghux dehlin bil-karozza b'kollox fis-*supermarket* biex ninqded qisna qegħdin f'xi *drive-in*. Ghawdex żgħir, u rridu nisfruttawh b'hafna aktar għaqal.

## "EDUKAZZJONI SESSWALI" VIRTWALI!

Ma tantx jien devot tax-"shopping complexes" li għandna fir-Rabat, imma dan l-aħħar sirt naf b'żewġ "servizzi" godda offruti f'wiehed minnhom. Min irid, għandu l-possibilità li jixtri *cards* biex jagħmel użu mis-servizz ta' l-internet. Haġa tajba, għajr li min imur hemmhekk ma nahsibx li qed jinqeda bl-internet biex jagħmel xi riċerka għall-iskola. Smajna bi studenti tal-form 1 li qed jinqded b'dan is-servizz biex jidhlu fuq *sites* pornografici.

It-tieni "servizz" offrut huma xi magni tal-logħob. Wahda mil-logħbiet hi li għal 10ċ għandek iċ-ċans tara serje ta' ritratti erotici bla inkwiet ta' xejn. Tafu min qed

**SWEET SENSATIONS**  
**CONFECTIONERY**

For Cakes, Gateau,  
Pastries & Confectionery

Jesmond & Maryanne Borg

55, St. Joseph Sqr.,  
Qala, Gozo.

Tel: 565663  
Home: 552277

imur jarahom dawn? L-istudenti ta' l-iskola!

Nifhmu li l-pulizija ntalbet tiehu l-passi mehtieġa.

Nafu li fil-Ministeru għal Ghawdex twaqqaf Kumitat biex jikkoordina programm ta' edukazzjoni sesswali għall-istudenti tagħna. Nittama li dawn is-"servizzi" ġodda mhumieq parti mill-programm ġdid ta' kif nagħtu lil uliedna edukazzjoni sesswali aktar moderna!

## BARRIERI

Mhux 'il bogħod wisq mid-Dwejra qed jiġri fenomenu iehor: l-art qed tittiekol f'it f'it! L-industrija tal-kostruzzjoni hi importanti hafna għal pajjiżna, imma qed tikkonsma hafna mill-ġebbla maltija. Jekk nitilfu dik, x'jibqaghlu Ghawdex? Ma jibqaghlu xejn; anzi, anqas Ghawdex ma jibqa', għax Ghawdex ma tantx fih mnejn tqatta'!

## DAK IL-POSTER MA JEHELX HAWN!

Qaluli li marru jgħassmu poster tal-Kongress tax-Xirka ta' l-Isem Imqaddes t'Alla li sar dan l-aħħar fil-Munxar f'hanut ġewwa r-Rabat, u l-poster ġie rifjutat. Nifhmuha, għandhom kull dritt jagħmlu hekk. Imma r-raġuni li ġabu hi verament interessanti: fil-poster, li kien iġib xena ta' Ġesu' Ewkaristija espost solennement fil-knisja tal-Munxar, kien hemm ukoll x-xbihat taż-żewġ qaddisin protetturi ta' Ghawdex: San Ġorġ u Sant'Ursula. Il-poster ġie rifjutat għax is-sidien ma riedux li San Ġorġ jidher fil-hanut tagħhom. Imma dan veru? Għad fadal din l-injoranza hekk kbira? Jiena ma rridx nemmen li ġrat haġa bħal din. Mela hemm xi qaddis li hu propjeta' ta' xi hadd? Jew persuna intelliġenti li tista' tirraġuna b'dan il-mod?

## ĠLIED BĦALL-HOBŻ

Hawn diversi nies li l-hena tagħhom jiġġieldu ma' dan u ma' l-iehor. Imma dawn kif jorqdu bil-lejl meta f'qalbhom ikun hemm tant rabja u forsi mibegħda wkoll?

**OUR PIZZA  
OVEN SPEAKS  
ITALIAN**



**SMUGGLER'S CAVE**

Bar • Restaurant • Pizzeria

Il-Menqa, Marsalforn, Gozo.

Tel: 551005 - 551983

Is-Sena Mqaddsa tal-Ġublew tgħid iġġibhom naqra f'tagħhom?

## INSEBBHU LIL GHAWDEX

Min jasal ix-Xatt bil-vapur, wahda mill-ewwel dehriet li jilmah hija l-gholja ta' Chambray miksiya bis-siġar tal-prinjol. (Nittamaw li l-proġett li qed isir fil-forti m'għadx jgħarraq kolloxx!) Imbagħad, hliet is-sbuhija tar-roundabouts u xi siġra 'l hemm u 'l hawn, f'it jilmah siġar, jekk mhux f'xi wied. Tgħid m'hemmxi xi biċċa art pubblika li tista' tiġi sfruttata għal dan il-ghan? Ma nahsibx li biex nuru rispett veru lejn l-ambjent ta' pajjiżna rridu bilfors inhallu kullimkien għeri mis-siġar. Nahseb li l-Kunsilli Lokali jistgħu jgħolqu kuxjenza akbar dwar dan... sakemm ma ssibx xi vandali li jqaċċtu kull siġra li titħawwel bħalma kien ġara xi snin ilu fil-Munxar!

## AZZJONI F'WAQTHA TAL-PULIZIJA

Għal nofs Mejju l-Pulizija hadet azzjoni kontra mekkanik li kien mela t-toroq b'għadd ta' karozzi




mingħajr liċenzja, uħud minnhom fi stat ta' abbandun. Barra l-hmieġ u l-kruha li dawn il-karozzi kienu jgħolqu, kienu saru nkonvenjent kbir għar-residenti tal-lokal. Prosit tassew għax nifhmu li mhux dejjem faċli lanqas għall-pulizija tiehu passi kontra min japprofitta ruħu mis-silenzju tas-soċjetà. Kien hemm bżonn li l-awtorità tkun aktar kuraġġuza u tiehu aktar passi f'dan ir-rigward għax f'Ghawdex hawn diversi li jabbużaw minhabba li hadd ma jkun irid jirfes il-kallu ta' hadd.

## KEMM JISWA L-PRIVAT?

Waslu u għaddew l-eżamijiet tal-Matsec. Bhas-soltu, matul is-sena skolastika, għal xi raġuni jew ohra, ma lhaqniex għaddejna s-sillabu kollu. Ftehmna, u ġibna professur jagħtina f'it għajnu ta' l-aħħar. F'ġurnata wahda għamilna erba' sigħat privat. Kulhadd hallas Lm5. Konna tletin. Total: f'erba' sigħat xogħol, dan il-professur, li żgur mhux batut mill-paga, dahħal Lm150. Però jgħallem tajjeb!

Hawn studenti li jhallu Lm40 fix-xahar għall-privat. Dawn barra l-miljuni kbar ta' flus li qed jonfoq il-Gvern biex ihallas l-għalliema fil-hinijiet normali ta' l-iskola! Fejn qed tfalli s-sistema? Fl-għalliema, għax hemm min mhux jaqdi dmiru, jew għax tant hemm materjal x'jiġi studjat li l-hin normali ta' l-iskola mhux biżżejjed?

Bħalissa qed ihallu l-ġenituri, għax ikollhom jgħorġu l-flus mill-but. Nittamaw li 'l quddiem ma jibdwex "ihallu" wkoll uliedna ta' dan il-ġenn żejjed tagħna l-kbar.



## IT-TURIŻMU F' GHAWDEX ... *prospetti u diffikultajiet*

*F'din l-aħħar sena f'Ghawdex twaqqfet Assoċjazzjoni għat-Turiżmu biex tieġu ħsieb tkabbar din l-industrija prinċipali tal-gżira tagħna. F'din l-intervista Dun Eddie Zammit jitkellem mas-Sur Joe Muscat, Segretarju tal- "Gozo Tourism Association" dwar il-prospetti u d-diffikultajiet li qeghda tħabbat wiċċha magħhom din l-industrija.*

**Sur Muscat, għaliex inhasset il-htieġa li titwaqqaf din l-Assoċjazzjoni. Liema huma l-istabilimenti turistiċi li jagħmlu parti minn din l-organizzazzjoni?**

Nistgħu nġid li t-turiżmu f'Ghawdex jaf il-bidu tiegħu fuq tletin sena ilu, u matul dan iż-żmien is-settur privat kien dejjem il-muttur li mexxa din l-industrija li tant hija vitali għall-hajja ekonomika Ghawdxija. Izda matul dawn is-snin kollha qatt ma kien hemm forma ta' għaqda bejn l-operaturi turistiċi Ghawdxin. Veru li kien hemm tentattivi sabiex dawn l-operaturi jingħaqdu flimkien, iżda dawn dejjem fallaw. Imma l-bżonn tal-għaqda xorta waħda baqa' jinhass iktar u iktar meta l-kompetizzjoni turistika madwar Ghawdex bdiet tiżdied. Finalment fuq inizzjattiva tal-Ministeru għal Ghawdex fi Frar tal-1999 ġiet imwaqqfa l-*Gozo Tourism Association* bl-iskop ewlieni li barra li tgħaqdad l-operaturi turistiċi kollha Ghawdxin, tippromwovi lil Ghawdex bħala destinazzjoni distinta u s-sena kollha. Din l-Assoċjazzjoni mmexxija minn kunsill ta' erbatax il-membri tiġbor fiha l-Lukandi, Ristoranti, Akkomodazzjoni *self catering*, servizzi ta' Karozzi tal-Kiri, *Handling Agents*, *Diving Centres*, Agenti tal-Propjeta' u attrazzjonijiet turistiċi.


**Waħda mill-ewwel affarijiet li għamiltu bħala organizzazzjoni, kienet li tidentifikaw u tikkwantifikaw il-potenzjal tal-prodott turistiku Ghawdxin. X'joffri Ghawdex lit-turist f'dik li hija akkomodazzjoni, catering, lokalitajiet ta' mistrieħ u divertiment?**

Bħala Assoċjazzjoni mill-bidu nett emminna fil-potenzjal turistiku li għandu Ghawdex, dejjem jekk nidentifikaw u nirrikklamawh tajjeb. Izda llum iktar min qatt qabel nafu kemm hu qawwi dan il-potenzjal, għaliex għandna opinjonijiet ta' nies esperti fil-qasam turistiku dwar il-prodott turistiku Ghawdxin. F'Ghawdex bhalissa għandna 3406 sodda li huma maqsuma bejn 1727 sodod fil-lukandi u 1679 f'akkomodazzjoni *self catering*, jiġifieri appartamenti, vile u *farmhouses*. F'Ghawdex għandna wkoll 98 ristoranti, b'konċentrazzjoni fil-bajjiet ta' Marsalforn u x-Xlendi. Barra minn hekk f'Ghawdex insibu 8 *diving centres*, u numru adegwat ta' postijiet ta' divertiment bħal diskoteki, u *pubs*. Nistgħu nġid li l-livell generali tal-akkomodazzjoni kemm fil-lukandi kif ukoll fis-*self catering* huwa wiehed għoli u jista' faċilment jinbiegħ lit-turist ta' kwalita'. Anke il-livell tar-ristoranti Ghawdxin huwa wiehed tajjeb hafna. Fis-settur tad-*diving* is-servizz li qed jagħtu d-*dive centres* Ghawdxin qed isir dejjem iktar professjonali u dan qed jirrifletti fin-numru ta' *divers* li jiġu Ghawdex li qed jiżdied ta' kull sena. In generali Ghawdex kapaċi jagħti servizz tal-ogħla livell fil-qasam turistiku.

**L-operaturi ta' dawn l-istabilimenti sodisfatti bid-dhul li qed ikollhom mill-investimenti li għamtu f'din l-industrija? Iżżommu xi ċifri ta' kemm turisti qed jagħmlu użu mill-lukandi, ristoranti, jew stabilimenti**

## simili?

Certi operaturi żgur li ma humiex sodisfatti bir-ritorn fuq l-investment kapitali li ghamlu. Wahda mir-raġunijiet hija li t-turiżmu f' Ghawdex għadu wisq stagjonali, għaldqasant in-numri tat-turisti qed ikun għoli hafna matul it-tlett xhur tas-sajf u jaqa f'livelli baxxi hafna matul ix-xhur twal tax-xitwa. Il-konsegwenza hija li l-profitti li jkunu gġenerati matul l-istaġun qasir tas-sajf jiġu assorbiti mit-telf tax-xitwa. Nuqqas kbir li għandna f'Ghawdex huwa l-fatt li l-statistika hija prattikament inezistenti u l-uniċi figuri li għandna jirrigwardaw biss l-akkomodazzjoni fil-lukandi u *guest houses*. Figuri fuq l-akkomodazzjoni fis-*self catering* ma jeżistux. Madanakollu dawn il-figuri għas-sena 1999, li ser insemmu hawn taht, huma diġa ndikattivi għal dak li semmejja iktar 'il fuq.



### Numru ta' turisti li qattgħu lejl jew iktar f'Ghawdex:

Barranin	43842
Maltin	29735
Total	73577

### Numru ta' ljieli li dawn it-turisti għaddew f'Ghawdex:

Barranin	189307
Maltin	142871
Total	332178

### Perċentaġġ ta' sodod okkupati matul l-1999:

Barranin	25.2%
Maltin	9.4%
Total	34.6%

Din l-istatistika hija bbażata fuq figuri li jinghataw mil-lukandi u *guesthouses* lill-*Gozo Tourist Office*.

### X'jagħmel mill-prodott turistiku Ghawdexi wiehed partikulari? X'inhuma l-karatteristiċi prinċipali ta' dan il-prodott?

Il-*Gozo Tourism Association* temmen li l-prodott turistiku Ghawdexi huwa wiehed partikulari u distint. F'

Ghawdex il-pass tal-hajja għadu kalm u t-trankwillita' għadha tinħass sewwa. Il-Kampanja Ghawdexija hija wahda pittoreska kif inhuma wkoll il-villaġġi tagħna. Il-Bajjiet għalkemm huma ftit u żgħar, il-baħar tagħhom huwa wiehed nadif u ċar daqs il-kristal. Ghawdex, għalkemm żgħir, joffri wkoll wirt storiku li huwa ghani u li jmur lura eluf ta' snin. Biżżejjed insemmu l-*eqdem tempju pre-istoriku*, l-*Ġgantija*. Il-folklor Ghawdexi huwa wiehed rikk u li għandu karatteristiċi uniċi. Anke il-mod li bih wiehed jasal għal Ghawdex huwa wiehed differenti. Fuq kollox Ghawdex għandu lill-Ghawdexin stess li għandhom ospitalità partikulari mat-turist, haġa li tiġi enfasizzata kontinwament mill-barranin. Dawn huma uhud mill-*Unique Selling Prepositions* li għandu Ghawdex, u li jehtieg li mmantnuhom u niehdu hsiebhom jekk nemmu bis-serjeta' fl-industrija tat-turiżmu.

### X'inhuma l-iżvantaġġi li intom bħala operaturi ta' din l-industrija kif ukoll it-turisti li jiġu fostna jiltaqgħu magħhom?

L-iżvantaġġi f'dan il-qasam huma hafna. Fost l-iktar li jispikkaw insibu l-*aċċessibiltà* tal-gżira, xi haġa li kontinwament ikollok thabbat wiċċek magħha, għaliex kull turist irid jaqşam minn Malta għal Ghawdex. Żvantaġġ iehor hija l-*promozzjoni* ta' Ghawdex, għaliex illum jidher ċar li Ghawdex għadu ma huwiex magħruf biżżejjed fis-swieq turistiċi. Ir-rati tal-*package holidays* għal Ghawdex huma iktar għola minn ta' Malta minhabba l-fattur tat-trasport bejn il-gżejjer. Il-fatt li l-lukandi Ghawdexin huma kollha żgħar fin-numru ta' kmamar huwa wkoll ta' żvantaġġ għall-operaturi.

Ghawdex għandu nuqqas ta' faċilitajiet professjonali ta' konferenzi bil-konsegwenza li f'dan is-suq ghadna batuti. Żvantaġġ iehor huwa li f'tit huma dawk il-haddiema li jagħzlu karriera fil-qasam turistikku, għalhekk l-industrija turistika Ghawdxija għandha problemi ta' nuqqas ta' haddiema professjonali. U żvantaġġ li nixtieq insemi huwa forsi ahna l-Ghawdxin stess li nilmentaw wisq u f'tit li xejn nippruvaw nirrangaw xi haġa ahna stess.

### X'inhuma l-proposti li ressaqtu quddiem l-Awtoritajiet għal titjib f'din l-industrija? X'rispons kellkom?

Għalkemm bażikament għadna fil-bidu, l-*Gozo Tourism Association* żammet numru konsiderevoli ta' laqgħat mal-Awtoritajiet sabiex jiġu mressqa proposti u lmenti li jolqtu l-industrija turistika Ghawdxija. Huwa impossibli li nelenkaw il-proposti kollha, iżda fost l-ewwel proposti li ressaqna kellna il-*Common Rated Fare* li biha turist destinat għal Ghawdex ihallas l-istess prezz bħal dak it-turist li d-destinazzjoni tiegħu tkun Malta. Proposta oħra hija li l-*airlink* eżistenti għandha tiġi mibdula f'wahda operata minn ajruplan żgħir li ikun kapaċi jgħorr 25-30 ruh. Dawn il-proposti nafu li qed jiġu studjati bir-reqqa mill-awtoritajiet. Il-holqien ta' passagġi fil-kampanja Ghawdxija b'sinjali li juru u jindikaw il-post fejn qiegħed u lejn fejn tmur kienet proposta oħra li ressaqna, kif ukoll il-ftuh ta'

*Tourist Offices* f'Marsalforn u x-Xlendi. Suġġerimenti oħra kienu jirrigwardaw l-aċċessibiltà' għad-diversi postijiet fejn dawn imorru jgħoddsu kif ukoll iktar sigurtà f'dawn il-postijiet. Proposti oħra kienu jirrigwardaw il-Gozo Channel fosthom il-hinijiet tal-vapuri kemm tas-sajf kif ukoll tax-xitwa li llum dawn isiru b'konsultazzjoni mal-GTA. L-introduzzjoni tal-*luggage trailers* li saru fuq suġġeriment tal-*Gozo Tourism Association* u li ġew milqugħa tajjeb hafna iktar milli stennejna mit-turisti. Inizjattiva oħra kienet l-għarqa tal-vapur ix-"Xlendi" bħala attrazzjoni għall-għaddasa li grazzi wkoll għall-*Gozo Channel* din il-holma saret realta'. Barra min hekk ġie deċiż ukoll li l-parteciġazzjoni ta' Ghawdex fil-fieri turistiċi nternazzjonali tkun irrapprezentata mill-*Gozo Tourism Association*. Inizjattiva oħra hija l-publikazzjoni fil-

gimghat li ġejjin ta' brochure li jirreklama lil Ghawdex u s-servizzi turistiċi li wiehed isib fuq il-gzira. Iktar proposti ser jitressqu lill-Awtoritajiet hekk kif jiġi ppubblikat studju professjonali min *Stevens & Associates* li l-*Gozo Tourism Association* ikkummissjonat dwar il-promozzjoni u il-prodott turistikku Ghawdxin. Rigward rispons għall-proposti, suġġerimenti u inizjattivi nista' ngħid li dejjem sibna koperazzjoni kemm mill-Ministeru għal Ghawdex, Ministeri u dipartimenti oħra f'Malta, kif ukoll id-diversi kumpaniji nazzjonali u entitajiet oħra.

### X'importanza tagħtu lit-turiżmu ntern? Kif jistgħu jgħinu l-Ghawdxin fit-tishih ta' din il-kategorija ta' turisti?

Kif rajna iktar 'il quddiem, il-figuri tal-akkomodazzjoni f'Ghawdex huma ta' livelli baxxi. U



kienu jkunu iktar baxxi kieku f'Ghawdex għad ma għandniex is-suq domestiku li kulma jmur qed iżid fin-numru. Kif diġa' ndikajna, is-suq Malti qiegħed jikkontribwixxi kważi 10% mit-total ta' 34% tal-okkupazzjoni fil-lukandi f'Ghawdex. Hemm żgur percentwal tajjeb iehor tas-suq domestiku li joghqod f'akkomodazzjoni *self catering*. Bħala klijent, il-Malti huwa ta' livell tajjeb hafna, u għalkemm il-granet li jgħaddi fostna huma ġeneralment fil-*weekends*, imma dan ikun matul is-sena kollha u mhux fis-sajf biss. Allura bir-raġun kollu ahna nhossu li dan is-suq huwa ndispensabbli għall-industrija turistika Ghawdxija. U b'għaqal kbir għandna nkomplu nikkuraw u niehdu hsiebu billi nharsu l-bogħod. Hażin għalina lkoll jekk dan is-suq providenzjali ngerruh tort tagħna stess b'nuqqas ta' professjonalita', bħal per eżempju meta


jkun hemm *overcharging*. Ma nistghux indardru l-ghajn li rridu nixorbu minnha.

### Xi prospetti tara ghal din l-industrija ewlenija f'Ghawdex?

Minkejja l-figuri u l-problemi kollha li semmejna, t-turiżmu f'Ghawdex ghandu prospetti sbieħ. Il-prodott qieghed maghna u huwa taghna u jiddependi minna kemm ahna kapaċi nisfruttaw dan il-prodott. Irridu iżda nibżghu ghalih u hemm bżonn li l-partijiet kollha fil-gżira jaghtu l-parti tagħhom fil-qasam turistiku. Kulhadd jidher li huwa koxju mill-importanza tat-turiżmu ghal Ghawdex iżda kemm fil-verita' qed nagħmlu l-parti taghna? Għall-prospetti li ghandu Ghawdex irridu inkunu ahna li b'għemilna u bil-fatti nibdew nikkontribwixxu. Fil-qasam turistku b'mod speċjali fi gżira żghira bħalma huwa Ghawdex ma nistghux nikkommettu żbalji li jkollhom effetti negattivi fuq it-turiżmu. Għalkemm il-proċess tal-progress ma jistax jitwaqqaf, għandna dejjem inkunu ggwidati li l-iżvilupp ikun wiehed bilanċjat u sostenibbli ghal gżira żghira bħalna. Hemm bżonn li ndaħhlu kultura u nibdew miż-żghar taghna li t-turiżmu huwa ta' kulhadd u mhux ta' dawk il-kwazi elf haddiem li jiddependu direttament mit-turiżmu. Barra minn hekk hemm hteġa kbira li l-wirt kulturali taghna għandna nibżghu ghalih u nikkurawh u ma nhallux jinżel f'livell li ma jkunx kapaċi li nirriklamawh. Fl-ahħar mill-ahħar it-turiżmu f'Ghawdex għandu kompetizzjoni sfrenata madwaru u t-turist għandu għażla vasta fejn jista' jqatta' l-vaganza tiegħu. Jekk jagħzilx Ghawdex jiddependi minna lkoll.



*Hajr lil Click - Malta għall-permess tal-publikazzjoni tar-ritratti ta' l-Imġarr u l-bizzilla*



**NAMASTE**  
AUTHENTIC INDIAN CUISINE  
Fortunato Mizzi Street, Victoria, Gozo. Tel: 561619

## ANTHONY'S

### BAR AND RESTAURANT

Pizza • Take Away • A la Carte • Local Cuisine

Your hosts: John & Anthony Portelli  
20/21, Madre Gemma Camilleri Str, Nadur  
(Behind Nadur Church - Il- Pjazzetta)

Tel: 565369 Res: 559461 Mobile: 0944 1079

## XUEREB Fish Shop

### Fresh and Frozen Fish

Qala Road, Nadur - Tel: 565616

OPEN Monday to Saturday: 7.30 - 12.00 p.m.  
3.30 - 6.30 p.m.

Bejn id-19 t'April u l-14 ta' Mejju, fit-tliet iswali tal-Ministeru għal Għawdex, ittellighet wirja ta' Arti Sagra organizzata mid-Djoċesi ta' Għawdex fl-okkażjoni tal-Ġublew il-Kbir. Din il-wirja haddnet fiha għadd kbir ta' kwadri ta' pittura li ngābru mill-parti l-kbira tal-knejjes f'Għawdex u li jirriflettu d-diversi stilijiet ta' pittura mis-seklu 16 sa-ż-żminijiet tal-lum.

Aktarx li l-aktar biċċa xogħol qadima li kienet esposta hija l-ikona maghrufa bhala l-Madonna ta' San Luqa, xogħol tas-seklu sittax. Qrib tagħha huma *ż-żewġ panels* t'isfel tal-polittiku mill-mużew tal-Katidral. Il-Manjeriżmu kien rappreżentat minn xogħlijiet interessanti, fosthom il-Harba lejn l-Eġittu, xogħol ta' ċertu livell, attribwit lil Filippo Paladini.

Is-sekli sbatax u tmintax kienu rappreżentati minn għadd sabih ta' kwadri kemm ta' artisti Matin tajbin, kif ukoll ta' barranin. Nistghu nsemmu xogħlijiet minn segwaċi tal-Preti, minn Giuseppe d'Arena u Francesco de Domenci. Kwadri oħra hargu mill-pniezel ta' Stefano Erardi, Enrico Regnaud, Gian Nikol u Rokku Buhagiar, Francesco Zahra



u l-Franċiż Pierre Guillemin.

Is-seklu dsatax kien rappreżentat b'xogħlijiet ta' Michele Busuttill u wliedu Luigi, Salvatore u Clemente; minn Pietru Pawl Caruana u ibnu Rafel, mill-Kan. Salvatore Bondi, Corlo I. Cortis u minn segwaċi tal-Puristi bħal Salvatore Micallef u Antonio Falzon.

Fit-taqsimha tas-seklu għoxrin, spikkaw il-bosta xogħlijiet ta' Giuseppe Cali. Magħhom ta' min isemmi kwadri ta' artisti oħra maghrufa kemm Maltin, kif ukoll barranin li hadmu għal knejjes f'Għawdex. Dawn jinkludu lil Lazzru Pisani, Robert Caruana Dingli, Gianni Vella, Giuseppe Briffa, Emvin Cremona, Toussaint Busuttill u lit-Taljani Virginio Monti u Giovanni Battista Conti.







jirriflettux biss l-iżvilupp fil-pittura tul sekli shah, imma hafna minnhom huma marbuta wkoll mal-hajja religjuża u devozzjonali tal-poplu.

*Dun Joe Calleja*

# Odyssey

Bar ~ Restaurant ~ Pizzeria

**A range of Delicious Mouth -  
Watering PIZZAS**

~ ~ ~

IL-MENQA, MARSALFORN - GOZO

Tel: 556728 • Fax: 561728 • Mobile: 0997009

L-arti sagra kontemporanja kienet rappreżentata mill-artisti Ghawdxin Joseph Sagona, John Grima, Austin Camilleri, George Scicluna u Mario Cassar, kif ukoll mill-artist veteran Taljan, Mario Caffaro Rore.

Il-kwadri esebiti kienu jvarjaw minn titolari ta' altari sa abbozzi għall-pitturi fl-isqfa tal-knejjes. Kollox ma' kollox, din il-wirja tat hjiel ċar tal-patrimonju artistiku ghani li jinsab fid-Djoċesi taghna ta' Ghawdex. Dawn ix-xoghlijiet ma

# Mistees

**Bar & Restaurant**

**Open Dally**

*Home Made Food At Family Prices*

Mgarr Rd, Xewkija

Tel: 56 56 59 / 55 60 00

Prop: Lorry Zammit

Mob: 09469606

**Lava**  
Solar Heaters\*

*Enjoy*  
hot water  
all-year round

**Lava**  
keeps you smiling  
even after you  
receive your  
electricity  
bills!

*No. 1  
for prices  
and quality*

"Hilite", 113, St. Bert Str., Xewkija, Gozo. Tel: 555736 Fax: 555525  
Josies Ltd., (Bathroom Centre), Naxxar Rd., Lija. Tel: 440523, 410685  
F.A.M.A. Co Ltd., Melsons Bldg, Hamrun By-Pass, Marsa. Tel: 483782

\*Closed loop system

## **Il-Pellegrinaġġ Djoċesan għal Ruma fl-Okkażjoni tal-Ġublew il-Kbir**



***Il-Pellegrinaġġ huwa devozzjoni popolari antika hafna li diġa nsibuh f'aj fil-poplu tal-Patt il-Qadim. Nistgħu nġhidu li fost l-insara sa mill-bidu nett il-pellegrini kienu jittilqu minn pajjiżhom biex iżuru l-Art Imqaddsa, il-postijiet fejn għex Ġesù kif ukoll l-iktar 'l quddiem l-oqbra tal-martri. Meta l-Knisja Kattolika bdiet tiċċelebra l-Ġublew ma damtix ma daħlet din id-devozzjoni popolari. Maċ-ċelebrazzjoni tal-Ġublew bdew jiġu organizzati diversi pellegrinaġġi lejn il-belt ta' Ruma li magħhom kien hemm marbuta r-rebħ tal-Indulġenza Plenarja. Għad li għadda hafna żmien u hafna huma l-affarijiet li nbidlu, t-tradizzjoni li jsir pellegrinaġġ fl-okkażjoni tal-Ġublew għadha waħda qawwija.***

Għalhekk kienet inizzjattiva ta' min ifahharha li Mons. Isqof flimkien mal-Kumitat tal-Ġublew urew ix-xewqa li jiġi organizzat pellegrinaġġ għal Ruma. Il-Kumitat għażel lil Fr. Effie Masini biex ifassal il-programm ta' dan il-pellegrinaġġ li kellu jinkludi fih diversi Santwarji oħra barra dawk ta' Ruma. Il-Pellegrinaġġ imbagħad ha' hsiebu Fr. Eddie Zammit u kellu bhala Direttur Spiritwali lil Mons. Isqof. F' dan il-pellegrinaġġ hadu sehem 47 pellegrin, fosthom seba' sacerdoti.

Fl-21 t'April hallejna lil gżiritna u permezz ta' l-ajru wasalna Ruma għal xi l-11.00a.m u wara morna dritt fid-dar "San Bernardo" li tinsab fil-gonna sbieħ tat-Tre Fontane. Fil-għaxija żorna l-Bażilika San Paolo Fuori le Mura waħda mill-erba' Bażilici Magġuri. F'din il-bażilika Mons. Isqof mexxa konċelebrazzjoni bil-Malti. Mons. Isqof fl-omelija qal lil dawk prezenti biex ingeddu l-fidi li għabilna l-Appostlu Missierna San Pawl u għamel talba biex pajjiżna jibqa' fidil għall-bxara t-tajba li wasslilna dan l-Appostlu. Wara l-quddiesa waqafna għal ffit mumentu biex nitolbu fuq il-qabar ta' l-Appostlu tal-Ġnus. Nistgħu nġhidu li lkoll hassejna ruħna minn ta' ġewwa, anke għaliex ma naqasx li naraw fi kwadru l-miġja ta' l-Appostlu San Pawl fostna l-Maltin.

L-għada fil-għodu kmieni, morna nżuru l-Bażilika prinċipali tal-Vatikan. Wara xi whud telgħu sa fuq il-koppla biex igawdu d-dehra ta' Ruma minn dak l-għoli u oħrajn qagħdu jittpaxxew u jiflu dik l-arti u skultura li nsibu f'din il-Bażilika. Fil-ħdax Mons. Isqof qaddes flimkien ma' żewġ isqofijiet Taljani fuq l-artal ta' taħt il-Katedra. Għal din il-Quddiesa nistgħu nġhidu li kkonċelebraw is-sacerdoti Għawdxin kollha li hemm f'Ruma u fl-inħawi qrib. Barra minn hekk kienu diversi dawk il-pellegrini Maltin u Għawdxin ta' gruppi oħra li nġhaqdu magħna f'din il-Quddiesa. Mons. Isqof għamel ukoll omelija qasira bil-Malti. Fl-omelija Mons. Isqof heġġeġ lill-insara biex ikunu dejjem fidili għal Katedra ta' Pietru u jzommu l-għaqda tagħhom mal-Papa filwaqt li jiftakru dejjem fih fit-talb li jagħmlu. Fil-għaxija żorna żewġ Bażilici Magġuri oħra, dik ta' Santa Maria Maggiore u dik tal-Lateran. Wara li tlajna l-"iScala Santa" żorna l-Bażilika ta' "Santa Croce in Gerusalemme".

L-Erbgħa 26 t'April ergajna morna l-Vatikan din id-darba għall-udjenza tal-Papa fi pjazza San Pietru. Kienu hafna il-pellegrini li attendew għal din l-udjenza peress li kienet l-ewwel waħda wara

Ruma minn dak l-għoli u oħrajn qagħdu jittpaxxew u jiflu dik l-arti u skultura li nsibu f'din il-Bażilika. Fil-ħdax Mons. Isqof qaddes flimkien ma' żewġ isqofijiet Taljani fuq l-artal ta' taħt il-Katedra. Għal din il-Quddiesa nistgħu nġhidu li kkonċelebraw is-sacerdoti Għawdxin kollha li hemm f'Ruma u fl-inħawi qrib. Barra minn hekk kienu diversi dawk il-pellegrini Maltin u Għawdxin ta' gruppi oħra li nġhaqdu magħna f'din il-Quddiesa. Mons. Isqof għamel ukoll omelija qasira bil-Malti. Fl-omelija Mons. Isqof heġġeġ lill-insara biex ikunu dejjem fidili għal Katedra ta' Pietru u jzommu l-għaqda tagħhom mal-Papa filwaqt li jiftakru dejjem fih fit-talb li jagħmlu. Fil-għaxija żorna żewġ Bażilici Magġuri oħra, dik ta' Santa Maria Maggiore u dik tal-Lateran. Wara li tlajna l-"iScala Santa" żorna l-Bażilika ta' "Santa Croce in Gerusalemme".

L-Erbgħa 26 t'April ergajna morna l-Vatikan din id-darba għall-udjenza tal-Papa fi pjazza San Pietru. Kienu hafna il-pellegrini li attendew għal din l-udjenza peress li kienet l-ewwel waħda wara



I-Għid il-Kbir. Fil-pjazza kien hemm atmosfera ta' festa billi kull grupp jipprova jagħmel milli jista' biex juri li hu preżenti u juri ta' liema nazzjonalità hu. Il-grupp tagħna ġie mħabbar kemm minn dak li ppreżenta kif ukoll mill-Papa nnifsu waqt li kellem lill-pellegrini ta' lingwa ngliza. Il-katekezi għamilha bit-taljan u t-tema kienet id-dimensjoni Trinitarja fit-Trasfigurazzjoni. Fl-aħħar ta' l-udjenza l-Eċċellenza Tiegħu Mons. Nikol Ġ. Cauchi, li kien fuq is-sagrat tal-Bażilika, flimkien ma' l-isqfijiet l-oħra sellmu lill-Papa personalment. Kienet esperjenza tassew sabiħa li fuq kollox urietna tassew il-Kattoliċità tal-Knisja. Fil-għaxija kellna l-okkażjoni nqaddsu fuq wiehed mill-artali tal-kappella fejn hemm it-tliet fontani fejn jingħad li waqgħet ras San Pawl meta ngħata l-martirju.

Matul il-pellegrinaġġ żorna tliet santwarji, ilkoll barra minn Ruma. Ġurnata minnhom morna Assisi fejn kellna l-okkażjoni li nżuru l-postijiet li kellhom x'jaqsmu mal-hajja ta' San Franġisk u Santa Chiara. Izda l-isbaħ mument kienet il-Quddiesa li qaddes Mons. Isqof flimkien mas-Saċerdoti l-oħra fuq il-qabar ta' San Franġisk. Jum ieħor żorna is-Santwarji tal-Madonna ta' Loreto u dak ta' Santa Rita f' Cascia. Fis-Santwarju ta' Loreto qaddisna fid-dar ta' Nazaret li tinsab f'nofs is-santwarju. Mons. Isqof fl-omelija qal li l-istorja tas-salvazzjoni bdiet ma' l-Iva li tat Marija bejn dawn l-erba' hitan fil-ġabra ta' talb. Din hija wkoll is-sejha ta' kull nistrani li jisma' u jara dak li jrid

Alla minnu u jwieġeb b'generożità għas-sejhat li jagħmillu. Ta' interess kbir kienet ukoll il-vista li għamilna f'Subiaco fejn rajna l-post fejn San Benedittu għadda l-ewwel tliet snin maqtugh mid-dinja, fi grotta żghira.

Ovvjament ma naqasx li nżuru d-diversi postijiet u knejjes oħra ġewwa Ruma li huma magħrufin għall-valur storiku u religjuż tagħhom kif ukoll monumenti u fontani sbieħ. Il-Hadd 30 t'April uħud mill-pellegrini kellhom il-possibilita' li jattendu għall-Quddiesa tal-Papa li fiha kellu jikkanonizza lil Suor Faustina li xerrdet id-devozzjoni tal-Hniena Divina t'Alla.

Matul il-pellegrinaġġ barra mill-Quddiesa ta' kuljum kien isir talb ieħor, it-talba ta' fil-ghodu, ir-roċita ta' l anġelus u kant spiritwali ichor. Ir Rużarju kien isir meditat minn Mons. Isqof u Mons. Rużarju Borg. Jien naħseb li l-ikbar sodisfazzjon kien propju dak li l-vjaġġ irnexxielu jiehu tassew il-karattru ta' pellegrinaġġ.

Fl-aħħar naħseb li jixraq ukoll li wiehed jirringrazzja lil Mons. Alfred Xuereb li dejjem sibnieh disponibbli biex joffri l-ghajnuna tiegħu. Kien Mons. Xuereb li f'isem il-Kumitat Ċentrali tal-Ġublew irregala lid-Djoċesi t'Għawdex fil-persuna ta' Mons. Isqof waħda mill-gebliet li kienet tagħlaq il-bieb ta' l-aħħar Ġublew, tal-Bażilika ta' San Paolo Fuori le Mura.

L-10 Anniversarju taż-żjara Pastorali tal-Papa f' Għawdex - 26 ta' Mejju 1990


# Is-Santwarju ta' Pinu jfakkar *il-Żjara tal-Papa*

Kienet ix-xewqa tar-Rettur tas-Santwarju, Mons Beneditt Camilleri, li din is-sena, jifakkar l-ghaxar anniversarju tal-vista pastorali tal-Q.T. il-Papa Ġwanni Pawlu II fi gżiritna, imma b'mod partikulari f'Ta' Pinu nhar is-Sibt 26 ta' Mejju 1990. Għal dan il-ghan twaqqaf Kumitat apposta biex ifassal programm ta' celebrazzjonijiet.

Ispirat mill-messaġġ li l-Papa kien wassal lil poplu Malti u Għawdexi fl-omelija li għamel fl-ewwel quddiesa li ċcelebra fi gżiritna, proprju fil-pjazza ta' quddiem dan is-Santwarju, il-Kumitat Organizattiv għażel żewġ temi prinċipali għal dawn iċ-ċelebrazzjonijiet: l-imhabba lejn il-Vergni Marija u l-familja.

Infatti l-ewwel attività li saret nhar il-Ġimgha 12 ta' Mejju, kien rally għat-tfal Għawdexin. B'koperazzjoni maċ-ċentri tad-Duttrina fil-parroċċi, aktar minn 700 tifel u tifla ltaqghu quddiem is-Santwarju u telqu mixja ta' fidi fuq l-gholja t'Għammar, fejn imbagħad kellhom diversi rappreżentazzjonijiet u mumentu ta' talb fl-arena li hemm fuq l-gholja.

Nhar il-Erbgha, 17 ta' Mejju, fis-Santwarju giet imtella' Serata Marjana, taht il-presidenza ta' l-E.T. Mons Isqof N. Cauchi. Saru tlett diskorsi: dwar ir-raġuni għaliex in-nisrani għandu jagħmel memorja ta' grajjiet bħal dawn [d. Mario Grech]; proposti pastorali dwar il-familja fid-dawl tad-diskors tal-Papa f'Ta' Pinu [Arcip. Mons Carmelo Gauci]; u tagħrif dwar il-vjaġġi missjunarji tal-Papa [Alfred Grech]. L-orkestra u l-



vuċijiet taht id-direzzjoni ta' Mro. Carmel P. Grech esegwew siltiet ta' mużika sagra. Il-programm kien jinkludi ukoll wiri ta' video fuq screen mdaqqas ta' siltiet miż-żjara tal-Papa fostna. Is-serata ntemmet b'diskors ta' Mons. Isqof.

"Is-Santwarju Marjan u l-pellegrinaġġ lejh" kienet it-tema ta' Simposju Marjan li kien iċcelebrat fid-19/20 ta' Mejju fis-sala tal-konferenzi li hemm fil-kumpless tas-Santwarju Ta' Pinu. Numru sabih ta' sacerdoti, reliġjużi u lajċi segwew id-diskorsi li saru matul it-tlett sessjonijiet ta' dan is-Simposju. Il-Prof. P. Salvatore Perrella OSM mill-Fakultà Teologika Pontificia Marianum [Ruma] kien il-mistieden speċjali għal dan is-Simposju. Huwa ta' żewġ relazzjonijiet: wahda dwar "Marija, xbieha tal-Knisja Pellegrina" u l-oħra dwar "Il-Familja ta' Nazaret Santwarju haj, mudell għall-Familja Nisranija". Suġġetti oħra kienu trattati minn kelliema oħra, lkoll esperti fil-materja tagħhom. Mons. Isqof Cauchi tkellem dwar "il-Pellegrinaġġ fil-hajja tan-nisrani"; Dr. Edward Warrington għamel intervent dwar "Il-bniedem pellegrin"; il-Prof. P. Pietru Pawl Zerafa O.P. spjega x'inhu l- "Pellegrinaġġ Bibliku"; il-Vigarju Ġenerali,

Mons. Giov. B. Gauci tkellem dwar l-aspett ġuridiku u d-dimensjoni pastorali tas-Santwarju; l-intervent ta' Mons. Lawrenz Sciberras kien dwar "It-Tempju ta' Ġerusalem"; Fr. Gerard Buhagiar żvillupa s-sugġett "Il-Verġni Marija u l-Knisja li tiċċelebra l-Ewkaristija", filwaqt li t-tema assenjata lill-Arċip. Mons. Giuseppe Farrugia kienet dwar "Jekk id-devozzjoni popolari ghadx hemm postha". L-atti ta' dan is-Simposju ser jigu ppublikati.

Dawn iċ-ċelebrazzjonijiet laħqu l-qofol tagħhom b'konċelebrazzjoni solenni fis-Santwarju mmexxija mill-Kardinal Giovanni Cheli, li kien President tal-Kunsill Pontifiċju għall-Emigranti u l-Itineranti, flimkien ma' Mons. Isqof Cauchi u għadd sabih ta' sacerdoti. Qabel il-quddiesa, għadd ta' pellegrini hađu sehem bit-talb u l-kant f' pellegrinaġġ mill-awrekarja sal-Bażilika, mmexxi mill-Isqof Cauchi. Fl-omelija, l-Kardinal Cheli fisser is-sodisfazzjon tiegħu li kien qed jissieheb mal-komunità djoċesana biex tfakkar iż-żjara tal-Papa. Waqt li fakkar il-ġrajja storika ta' meta Carmela Grima semgħet lill-Verġni Marija ssejhlha mill-kappella, hu heġġeg lil dawk preżenti biex jikbru




fl-imhabba lejn l-Omm tas-Sema. Il-kor Laudate Pueri taht id-direzzjoni ta' Dun George Frendo mexxa l-kant waqt il-konċelebrazzjoni.

Nhar is-Sibt, 27 ta' Mejju, fis-Santwarju Ta' Pinu n-Nunzju Apostoliku, l-E.T. Mons. Luigi Gatti, inawgura wirja ta' ritratti dwar il-vjaġġi nternazzjonali li għamel il-Papa matul il-Pontifikat tiegħu.

Waqt li nroddu hajr lil Alla għad-don li tana meta bagħat fostna lill-Papa, is-suċċessur ta' Pietru, nawguraw li dawn iċ-ċelebrazzjonijiet ikomplu jsaħhu r-rabtiet tagħna mal-Papa, li huwa l-Vigarju ta' Kristu fuq l-art u l-Kap tal-Knisja.

*Dun Mario Grech*




## Issa Tista' Thawwar il-Borma bħal Dari


**Issib Hwawar, Hxejjex Aromatici, Frott Imqadded  
għall-Helu u Prodotti oħrajn għall-Ikel**

**14 - 15 Kerċem Road, Victoria, Gozo. Tel. 562160.**


# Ordinazzjoni ta' Sacerdoti u Djakni 23 ta' Ġunju 2000




Dun Joseph Farrugia  
(Għarb)




Dun Joseph Grima  
(Xewkija)




Dun Reuben Micallef  
(Kerċem)




Djak. Joseph Cardona  
(Nadur)




Djak. Jesmond Gauci  
(Xagħra)




Djak. Roberto Gauci  
(Kerċem)



Djak. Joseph Grech  
(Nadur)




Djak. Anthony M. Saliba  
(Katidral - Victoria)



Djak. Joseph Sultana  
(Xagħra)

*Ad Multos Annos*

## 60 SENA SAĊERDOZJU



Fit-18 ta' Mejju li għadda, **MONS. CARMELO XUEREB**, minn Victoria, fakkar b'Konċelebrazzjoni Solenni s-60 sena tas-Saċerdozju tiegħu.

Mons. Xuereb kien ġie ordnat saċerdot fit-18 ta' Mejju 1940 mill-E.T. Mons. Mikiel Gonzi fil-Konkatedral ta' San Ġwann.

Huwa serva bħala Vici-Parroku fil-Parroċċa ta' Sannat u Rettur tal-Knisja ta' San Pawl fil-Munxar. Fl-1954 inġatar Monsinjur tal-Katedral. Kemm il-darba kellu l-kariga ta' Vigarju Ekonomu fil-parroċċi ta' Sannat, Munxar, Għasri, Qala u Xewkija.

*Ad Multos Annos*

**IR-RADJU R.T.K. FUQ L-INTERNET : <http://www.di-ve.com>**

  
**GOZO**  
**VERTICALS & SHADES LTD.**

**EHILSU MILL-QILLA TAX-XEMX  
U SEBBHU T-TWIEQI TAGHKOM**

**GOZO VERTICALS, BLINDS & SHADES LTD.**

**ta' TONY CAMILLERI**

**FEJN ISSIBU VARJETÀ KBIRA TA'  
BLINDS U SHADES TA'  
MATERJAL, ALUMINIUM U PLASTIC  
PREZZIJET RAĠJONEVOLI**

*Għal aktar tagħrif*

**Ċemplu 553352, 562211 Fax 562211 Mobile 099 5001.  
jew irrikorru N.B. Cocco Palmeri Street, Nadur, Għawdex.**

# L-Ewkaristija

Hsibijiet miġbura minn A.C.M.

**L-Erba' Għanijiet tal-**


## QUDDIESA

- 1 Naghtu Qima u Naduraw lil Alla, Hallieq u Sid tagħna
- 2 Inroddulu *Ħajr* għal dak kollu li jagħmel magħna
- 3 Inpattulu għal dñubietna
- 4 Nitolbuh dak li nixtiequ.

## Għalhekk il- Quddiesa hi

1. *Sagrificċju*  
**LATREWTIKU**
2. *Sagrificċju*  
**EWKARISTIKU**
3. *Sagrificċju*  
**PROPIZJATORJU**
4. *Sagrificċju*  
**IMPETRATORJU**

**Kristu jgħammar  
fostna u fina**



Permezz ta' l-Ewkaristija,  
Ġesu' Kristu li hu

**IL-FEDDEJ tal-  
Bniedem,**

u

**L-UNIKU SALVATUR  
tad-dinja**

mhux biss jibqa' fostna,  
izda wkoll jibqa' fina.

Jien nixtieq nghid lil dawk  
kollha li jemmnu  
**HARSU B'FIDUĊJA** lejn  
Kristu

**ĠEDDU L-IMĦABBA**  
tagħ kom lejn Kristu  
preżenti fis-Sagrament  
ta' l-Ewkaristija.

**Kristu hu:**

**Il-Mistieden Divin** ta' ruħkom.

Hu l-**Għajnuna** f'kull  
Djghufija

Hu l-**Qawwa** f' kull tiġrib

Hu l-**Faraġ** f'kull djieqa

Hu l-**Ħobż tal-Ħajja**

Hu d-**Destin Aħħari** ta' kull  
bniedem



## AGĦMLU DAN B'TIFKIRA TIEGHI...

**I**ċ-Ċelebrazzjoni tal-Ewkaristija xtaqha Kristu stess u fdaha lill-Knisja

Awl il-lejl qabel il-Passjoni, waqt li kien fuq il-mejda ma' l-Apostoli, Kristu riedhom ikollhom sehem haj mill-Misteru ta' l- Għid.

### Għalhekk waqqaf l-Ewkaristija

bħala tifkira tal-Mewt u l-Qawmien tiegħu u ordnalhom biex jibqgħu jiċcelebrawha sa kemm jerga' jiġi fil-glorja.

**Għalhekk aħna niċcelebraw l-Ewkaristija biex nobdu x-xewqa ta' Kristu.**

## Niċcelebraw l-Ewkaristija bħala Komunita'

**L-Ewkaristija** mhix xi haġa privata, mhix azzjoni ta' xi individwu iżda hi ċelebrazzjoni ekkleżjali, jiġifieri azzjoni li tirrigwarda u tibni l-Knisja kollha.

Il-Knisja dejjem tiftakar illi "Il-Knisja tagħmel l-Ewkaristija u l-Ewkaristija tagħmel il-Knisja".

Għalhekk il-Komunita' ta' l-Insara dejjem iċcelebraw l-Ewkaristija bħala l-Għajn u l-Quċcata tal-Hajja u tal-Missjoni tagħha.


## Għaliex il-Quddiesa tal-Hadd?

Għal din ir-raġuni, aħna niltaqgħu kull nhar ta' Hadd f'isem Alla biex nitrejq

mill-Mejda tal-Kelma

u mill-Mejda tat-Tqarbin

sabiex NOBDU x-xewqa li tenna Kristu lejliet il-Passjoni.



**Aħna ma nistgħux nsejñ u lilna nfusna nsara u mbagħad nittraskuraw l-Ordni ta' Kristu "Aġmlu dan b'tifkira tiegħi".**

Mid-dokument tal-Vatikan bi thejjiġa għall-Kungress Ewkaristiku Internazzjonali li ser isir f'Ġunju 2000 f'Ruma fl-okkażjoni tas-Sena tal-Ġublew il-Kbir.

**Għaliex xi wħud jgħidu li**

## "JIDDEJQU" fil-Quddiesa?

...iwieġeb l-Isqof Brendan Comiskey, mill-Irlanda

**"Hafna jiġu l-Quddiesa tal-Hadd...**

**b'idejhom vojta...**

matul il-gimgha ta' qabel ma jkunu għamlu l-ebda opra tajba jew xhied nisanija

**b'rashom vojta...**

rashom mimlija b'kollox, iżda ftit hi mehdija f'Alla

**b'qalbhom vojta...**

bla heġġa u bla ma jieħdu sehem attiv fil-quddiesa

**Għalhekk jiddejq...!**



## Dun Ġorġ Preca - 6

# DUN ĠORĠ U L-PAPA

Dun Ġorġ Preca kellu qima speċjali lejn il-Papa. Fih aktar milli persuna kien jara uffiċċju ta' persuna li huwa s-suċċessur ta' San Pietru nnifsu.

Ta' min jinnota u hija sinifikanti li sassenja 1932 soċjeta kienet maghrufa bhala Societas Papidum


et Papidissarum ( Is-Soċjeta ta' wlied il-Papa). Dun Ġorġ ghamel testment spiritwali qabel is-sena 1916 u wiehed mill-punti li hallielna kienu " Qima lejn il-Papa, l-Isqfijiet, speċjalment l-Ordinarju tad-Djoċesi u lejn il-qassisin kollha".

Dun Ġorġ ried li jkollna rabta u qima lejn il-Papa. Illum il-poplu tad-dinja ghandu aktar stima tal-Papa aktar minn qatt qabel. Fi zmienu ghalkemm il-Papat beda jirkupra l-istima tieghu wara li kienu ittehdulu l-Istati Pontifiċji, il-Papa kien joqghod il-Vatikan filwaqt li l-pellegrini kienu jmorru jzuruh. Jekk Dun Ġorġ kellu xewqa li jsiefer din kienet li jmur jara l-Papa.

Infatti huwa ghex taht sitt Papiet li huma Ljuni XIII, San Piju X, Benedittu XIV, Piju XI, Piju XII u Ġwanni XIII. Nistghu nghidu li Dun Ġorġ kien ihobb il-Papa ghax huwa l-Vigarju ta' Kristu fuq din l-art. Kiteb innu ghas-soċi li jghid hekk:

Is-Sliem O Papa Taghna,  
Is-Sliem blata tal-Fidi  
li ghandek l-imfietah tas-sema  
U l-Mulej ikun mieghek.

Din it-talba hija diwi tal-Kapitlu XVI ta' San Matthew, li ċertament kien xtarr u mmedita sewwa. Dun Ġorġ Preca ma kellux fidi sentimental li lejn il-Papa izda wahda bbażata fuq il-fidi. Ghalih l-isem ta' Pietru ma kienx isem personali ta' Xmun, imma huwa isem li ġie minn Kristu nnifsu biex juri li l-funzjoni ta' Pietru hija "blata" li tghaqqad. Kif il-bini huwa mibni fuq il-gebel,



hekk l-Knisja hija bbażata fuq il-Papat.

Nistghu nghidu li kieku Dun Ġorġ ghex fi zmienu meta l-Papa ma kienx igawdi prestigju jew kien jidher fi kriżi, Dun Ġorġ xorta wahda kien jghallem l-istess taghlim. Huwa qatt ma kien jimxi bis-sentimenti izda ried li l-fidi tan-nisrani tkun mibnija fuq id-duttrina tal-Knisja.


Meta nghidu li Dun Ġorġ kellu stima tal-Papa, nistghu nghidu li din kienet tfisser stima wkoll ghall-Isqfijiet li huma magħquda f'Xirka mal-Papa. Ta' dan Dun Ġorġ ta' eżempju ta' xhieda. Fil-bidu tas-Socjeta tad-Duttrina Nisranija, meta inqala' l-inkwiet mal-awtoritajiet tal-Knisja, huwa mhux talli ma irribellax izda rawwam fis-Socjeta tieghu l-ubbidjenza lejn il-Knisja.

Id-devozzjoni ta' Dun Ġorġ lejn il-Papa kienet wahda kollha kemm hi ta' fidi. U f'dan ir-rigward nistghu nghidu li huwa profeta taz-zminijiet moderni fejn l-Papa prezenti huwa forsi l-aktar persuna popolari fid-dinja.


## Angelo Xuereb

**la femme**  
Ladies, teenage and child boutique

Karla Galea Str., Victoria, VCT III - Gozo, Malta.  
Tel. (+356) 564243 / 558886  
Fax. (+356) 564215  
Mob. 0947 0114



## ĠESTI TA' KARITÀ



Is-sena li għaddiet 1999, dedikata lil Alla l-Missier, bi tnejnija għall-Ġubblew il-Kbir, kienet ukoll ċelebrata bħala s-Sena tal-Karità, permezz ta' atti konkreti ta' mħabba.

- F'isem il-Papa, il-Kunsill Pontifiċju **COR UNUM** ta' \$ 1,211,600 f'għajjnuna lill-popli milquta minn diżastri u \$555,100 għal proġetti ta' żvilupp uman u nistrani.

- L-inizjattiva **100 PROĠETT TAL-PAPA** tat madwar \$20 miljun għal aktar minn 200 proġetti li jolqatu l-opri tal-ħniena spiritwali u korporali: dan kien l-ammont mogħti minn bosta djoċesijiet f'pajjiżi ndustrijalizzati u minn organizzazzjonijiet Kattoliċi lil djoċesijiet f'diversi pajjiżi li qed jiżviluppaw.

- 700 miljun liri Taljani ġew mogħtija mill-**PANIS CARITATIS** għal proġetti fir-Repubblika Demokratika tal-Kongo, Rwanda u Sudan.

- IL-**FONDAZZJONI POPULORUM PROGRESSIO** tat \$1,705,900 biex tiffinanzja 215 proġetti żgħar għall-foqra ndiġeni, mestizi u għall-komunitajiet ta' bdiewa Afrikani-Amerikani fl-Amerika Latina.

- IL-**FONDAZZJONI ĠWANNI PAWLU II** għas-Sahel tat \$ 5,500,000 biex jiġu miġġielda l-irjieħ u d-deżertifikazzjoni fid-9 pajjiżi ta' dak ir-reġjun.

Filmklen ma' dawn irridu nżidu l-għajjniet li ta l-Papa b'modi oħra bħall-għotjiet li saru

direttament mill-Qdusija Tieghu waqt laqgħat personali ma' isqfijiet, ROACO u s-Socjetajiet Pontifiċji Missjunarji (Propoganda Fide, San Pietru Appostlu u s-Santa Infanzja) li fl-1988 taw \$189,618,000 f'għajjnuna.

### AKTAR FIGURI

Riċentament ġie publikat l-*Annuario Statisticum Ecclesiae* li fih l-istatistiċi tal-Knisja għall-1998.

Mill-1997, il-popolazzjoni ta' mghammdin Kattoliċi żdiedet b'1/10 ta' 1 fil-mija: minn 17.3 Kattoliċi għal kull 100 abitant tad-dinja fl-1997 għal 17.4 fis-sena 1998. Id-distribuzzjoni tal-popolazzjoni Kattolika tvarja minn reġjun għal ieħor:

- (a) l-Amerika fiha kważi nofs il-Kattoliċi tad-dinja (28.4% tal-Kattoliċi tad-dinja jgħixu fl-Amerika t'isfel u 14% fl-Amerika Ċentrali u fl-Amerika ta' Fuq);
- (b) fl-Ewropa hawn 27.8% tal-Kattoliċi tal-globu;
- (ċ) numri żgħar jinsabu fl-Afrika (11.5%);
- (d) l-Asja (10.4%) u
- (e) fl-Oċeanja (0.8%)

Ninnutaw li dan l-aħħar naqas in-numru ta' Kattoliċi fl-Ewropa u żdied fl-Afrika u fl-Asja.

57, MAIN GATE STREET, VICTORIA, GOZO.

Prop.: Mario P. Grech F.A.D.O. (Lond.)

Appointments for  
**EYE TESTING / EXAMINATION**  
by the Latest Computer Technology  
and Eye Specialists

Telephone: 55 65 28 / 56 33 31

## Is-SISIEN TAT-TAGHLIM SOĊJALI TAL-KNISJA

### 4. Il-jeddijiet tal-bniedem matul iż-żminijiet -1

mill-E.T. Nikol Ġ. Cauchi, Isgof t'Għawdex



*Huwa mportanti ħafna li l-kattoliċi ta' żminijietna jkollhom ideja ċara tal-jeddijiet umani. Jixraq iżda qabel xejn li wieħed jagħti daqqa t'għajn lejn l-iżvilupp storiku ta' dik il-mentalità li wasslet sabiex jiġu rikonoxxuti l-jeddijiet umani.*

#### L-Iżvilupp tas-sistema tal-jeddijiet umani.

Nistghu nibdew mill-**istojċiżmu**, il-filosofija greko-romana li kienet prevalenti fi żmien Kristu u ftit wara. L-istojċi kienu jammettu li kull bniedem peress li ghandu sehem mir-ruħ tad-dinja u ghandu fih qisha xrara tad-divinità, suppost li ghandu l-libertà originali u l-ugwaljanza ta' drittijiet. Dawn it-titoli huma anterjuri għas-setgħa li ghandu l-imperatur jew min jagħmel il-ligijiet.

#### Il-Kristjaneżmu primittiv

Sa minn dak iż-żmien kienu jemmnu fil-misteru tax-Xirka tal-Qaddisin. L-insara kienu jzommu li kull bniedem huwa mahluq xbieha t'Alla, imsejjah biex ikun iben t'Alla u għad li l-bniedem iggarraf fid-dnub iżda jibqa' kapaċi li jiġi salvat bil-grazzja ta' Kristu. Ta' min jinnota fost ohrajn l-espressjoni ta' San Ljun il-Kbir: "Aghraf o nistrani d-dinjità tiegħek". Din id-dinjità tan-nistrani hija bbażata fuq il-fatt li huwa iben adottiv t'Alla u li ghandu l-hajja sopranaturali ġewwa fih.

#### Fl-ewwel sekli tal-Medju Evu

Iżjed milli fuq id-drittijiet tal-individwi kienu jtkellmu fuq id-drittijiet korporattivi. L-ideja tad-drittijiet umani, għad li kienet impliċita fil-mentalità ta' dak iż-żmien, iżda kien għadha mhix ċara biżżejjed. Is-soċjetà kienet organizzata f'korporazzjonijiet jew gruppi ta' nies li kellhom l-istess interessi jew professjoni. Kien hemm mhux biss l-organizzazzjoni tal-Kleru u tan-nobbli, iżda wkoll il-"guilds" jew korporazzjonijiet tal-bennejja, mastrudaxxi, eċċ. Il-bniedem kellu jeddijiet mhux bhala bniedem, iżda bhala membru tal-organizzazzjoni li kien fiha, u bhala tali kien igawdi dawk li jsejhulhom "libertas, privilegium honor, dignitas, status." Fl-Ingilterra, il-Magna Carta Libertatum (1215) ikkonfermat id-drittijiet u l-libertajiet li n-nobbli kellhom igawdu bla ma jiġu mfixkla mis-sultan.

#### L-Iskolastika

Fit-tagħlim tal-iskolastika ġew żviluppanti l-prinċipji tal-persuna umana bhala sugġett tad-drittijiet u tad-dmirijiet. Il-persuna umana kienet ikkunsidrata bhala l-oghla haġa u l-aqwa perfezzjoni fil-holqien. Hija mżejna mhux biss bir-raġuni, iżda anke bil-libertà. Dawn il-prinċipji swew bhala pedament għad-duttrina soċjali tal-Knisja Kattolika u għall-iżvilupp tagħha.

## Il-Bill of Rights tal-Ingilterra

“The English Bill of Rights”(1689) kellu l-ghan li jinforza t-tmexxija tal-liġi (“the rule of law”) kontra t-tmexxija arbitrarja tal-bniedem (“arbitrary rule of man”) permezz ta’ Parlament magħżul liberament, wara perjodu ta’ żmien.

## Il-Kostituzzjoni Amerikana

Il-formulazzjoni dettaljata tal-jeddijiet umani bhala jeddijiet anterjuri u superjuri għas-setgħa tal-Istat ma saritx fil-Medju Evu u l-anqas fi żmien ir-Riforma, imma fi żminijiet iktar reċenti, cioè wara r-Rivoluzzjoni Amerikana, fl-1776, fid-Declaration of Independence. Din id-dikjarazzjoni tasserixxi l-jeddijiet tal-bniedem u l-jedd tas-self-government. Tafferma l-egwalità tal-bniedem u li l-bniedem gie mzejjen minn Alla bi drittijiet naturali.

## Ir-Rivoluzzjoni Franciża

Dawn l-idejali tal-libertà u tal-egwaljanza, fl-Ewropa ġew imxerrda u ppromulgati iktar tard. In-konnessjoni mar-Rivoluzzjoni Franciża u bhala riżultat tagħha, saret l-ewwel kodifikazzjoni tad-drittijiet tal-bniedem u taċ-ċittadini fid-“Declaration of Human Rights” tal-1789 u fil-Kostituzzjoni Franciża tal-1791. Id-Dikjarazzjoni tad-drittijiet tal-bniedem u taċ-ċittadini tal-1789 issemmi l-jeddijiet għal-libertà, propjetà, sigurtà u r-reżistenza għall-oppressjoni. Hemm enfasi fuq il-libertà tal-hsieb u tal-kelma, u referenza għal-libertà tal-kuxjenza. Ta’ min josserva li d-drittijiet umani, kif nafuhom illum, għandhom rabta ma’ żewġ rivoluzzjonijiet:

Ir-Rivoluzzjoni Amerikana u dik Franciża. Wara l-1789, il-bills of rights, saru parti organika tal-kostituzzjonijiet miktuba ta’ hafna pajjiżi, li hadu bhala mudell il-Kostituzzjoni Franciża.



## Il-Marxizmu-Leninizmu

Skond il-Marxizmu-Leninizmu, jeżistu d-drittijiet taċ-ċittadini li huma fid-diskrezzjoni tal-Istat u jiddependu mil-liġi pożittiva u mhux mill-istess natura umana. Fi kliem iehor, dawn il-jeddijiet jeżistu fil-bniedem, mhux għax tahomlu Alla u l-anqas għaliex huma inerenti fin-natura tiegħu ta’ bniedem, iżda għax tahomlu l-Istat li lejha il-bniedem huwa suġġett bhala ċittadin. Dawn il-jeddijiet l-Istat jista’ jnaqqashom u f’xi każi partikolari anke jirtirahom.

*(Ikompli fil-ħarġa ta’ Awissu/Settembru)*

### HOME INTERIOR DECORATIONS

**Lino C Camilleri**  
“Lirose Ville”  
Piju Cellini Street,  
Nadur, Gozo.  
Tel: 560752  
Tel/Fax: 559665



**SPECIAL OFFER**



**10% Discount**

**Specialize In:**


- Vertical Blinds in Plastic, Cloth or Aluminium
- Roller Shades
- Soffit/Drop Ceilings
- Mini/Micro Blinds
- Insect Screens
- Fitted Carpets
- Plastic/Cloth Covers
- Wall Paper

**DEAL DIRECT FROM FACTORY AND SAVE!!!**

**FREE HOME ESTIMATES      ALL WORK GUARANTEED**

## dravvjet missirijietna

Anton F. Attard



# IL-BARRIERI F'GĦAWDEX

F'Għawdex insibu diversi tipi ta' barrieri skond liema kwalita' ta' blat wiehed ikun irid jaqta'. Għaldaqstant, l-ewwel osservazzjoni li nixtiequ naghmlu hi dwar liema tipi ta' blat insibu f'Għawdex. Il-geologija tal-gzejjer Maltin turina li f'dawn il-gzejjer insibu hames kwalitajiet ta' blat, jiġifieri:

5. Żonqor ta' Fuq,
4. Rina,
3. Tafal Ikkhal,
2. Franka,
1. Żonqor ta' Taht.

F'Għawdex insibu barrieri tista' tghid ta' l-istrati jew saffi kollha ta' blat, għalkemm illum mhux kollha huma wżati. Nibdew miż-Żonqor jew Qawwi ta' Taht. Barra taż-Żonqor ta' Taht kienet tinsab f'Ras il-Qala u oħra qrib Hondoq ir-Rummien. Minn din il-barriera kien jinqata' ġebel iebes hafna li jista' jiġi illustrat u jidher qisu rham. Infatti dan kien jissejjah irham ta' Għawdex. Minn dan il-ġebel saru xogħlijiet fil-Katidral ta' Għawdex, fil-Katidral ta' Liverpool u fil-Knisja Parrokkjali tal-Marsa. Dan il-ġebel iebes tal-Qala ntuża wkoll biex bih saru bosta monumenti f'Malta u Għawdex bhalma huma l-monumenti ta' l-Assedju l-Kbir fil-Belt Valletta, dak tal-Gwerra fil-Furjana, u l-Monument tal-Gwerra fit-Tokk, ir-Rabat, Għawdex. Il-blat tal-barriera ta' Hondoq ir-Rummien intuża wkoll biex bih inbnew il-breakwaters tal-Port il-Kbir u ta' l-Imġarr ta' Għawdex.

Barriera importanti tal-blat taż-Żonqor ta' Taht kienet tinsab f'Wied Hmar qrib ta' Kerċem u li jiżbokka f'Wied il-Lunzjata. Minhabba ċ-ċaqliq ta' l-art dan il-blat jinsab kważi fl-istess livell tas-saff tal-blat taż-Żonqor ta' Fuq li jinsab in-naha tan-nofs in-nhar tiegħu. Minn din il-barriera ta' Wied Hmar inqata' l-blat kollu tas-sekonda li bih inbnew is-swar il-godda tal-Kastell

(1595-1622). Il-ġebel kien jingarr minn dan il-post għal fuq il-Għolja tal-Belt fuq il-karrettuni miġbudin mill-bhejjem.

Il-blat taż-Żonqor ta' Taht jissejjah ukoll blat tas-Sekonda. Dan il-blat jinqata' wkoll biex minnu jsir il-ġir fil-kalkari li kienu jinsabu l-aktar fl-inhawi ta' Sannat u tal-Munxar għalkemm storikament nafu li kienet tinsab kalkara antika hafna qrib ta' fejn illum hemm il-Kunvent tal-Patrijiet Kapuċċini, ir-Rabat, Għawdex, imsejha Forn il-Ġir, li l-ġir tagħha aktarx kien jintuża fil-bini tas-swar il-qodma tal-Kastell ta' Għawdex. Aktar qrib lejna insibu wkoll kalkara l-Imġarr, Għawdex, li l-ġir tagħha aktarx kien jintuża fil-bini tat-Torri Garzes li kien jinsab l-Imġarr u l-bini tas-swar tal-Forti Chambrai.

Il-blat taż-Żonqor ta' Taht tajjeb ukoll biex minnu jagħmlu ż-żrar, imma dan ix-xogħol aktar isir f'Malta milli f'Għawdex peress li f'Għawdex iż-żrar isir mill-Qawwi ta' Fuq.

Niġu issa għas-saff ta' blat tal-Franka. Dan hu l-aktar saff importanti li minnu jinqata' l-ġebel għall-bini, għaliex blat pjuttost artab u jinħadem sewwa, kemm biex jintaġar kif ukoll biex jiġnaqqax fuqu xogħol tal-lavur u ta' l-iskultura. Qabel xejn irrid ngħid li s-saff tal-Franka fih diversi taqsimiet. Fih il-blata hadra, l-aktar li tkun fil-wiċċ, u li dari kienet tintuża għall-kwiener u għaċ-ċangaturi tal-fran. Din il-blata tirreżisti hafna in-nar. Fih il-blata l-kahla u l-blata tar-ratba li malli tara l-arja tinħall u ssir trab. Fih il-blata tal-ġulgħiena li hi tajba għall-bini, imma tkun imtektka u tirreżisti hafna l-arja tal-baħar u l-eruzjoni. Fih imbagħad il-Franka proprja li tfisser blata hielsa minn kull impuritajiet. L-aħjar Franka jingħad li kienet tinqata' mir-rahall ta' Sannat. Pero', kien hemm ukoll blat minn din il-kwalita' fir-rahall tax-Xewkija u l-aktar fl-irhula ta' San Lawrenz, wara ta' Kerċem, u fil-Għarb. Infatti, l-inhawi tal-punent ta' Għawdex għadhom sa llum l-aqwa postijiet minfejn

jinqata' l-blat tal-franka għall-bini. Barrieri enormi jinsabu fl-inhawi ta' wara l-Ghadira ta' Sarraflu li minn uhud minnhom ghadna naraw herġin taghbijiet kbar ta' ġebel biex jaqdu l-htigijiet ta' l-industrija tal-bini ta' ġziritna.

Fuq is-saff tal-franka nsibu s-saff tat-tafal ikhal. Hawnhekk xi hadd għandu mnejn jistaqsini, mela t-tafal blat? Iva, skond il-ġeoloġija, it-tafal jissejjah ukoll blat, blat artab. Naturalment, il-blat tat-tafal ma kienx jinqata' biex jibnu bih. It-tafal kien jintuża l-aktar biex bih jagħmlu l-fuħhar u statwetti żgħar jew pasturi. L-aktar post magħruf li minnu kien jieħdu t-tafal kien dak tal-Gholja tal-Veċċa jew ta' Camilleri qrib il-Ghasri. Bil-fuħhar kienu jagħmlu kull xorta ta' reċipjenti bhalma huma qolol, qnanet, ġarar, doroġ, u saħansitra katusi ta' l-ilma. Il-fuħhar imkisser kienu jużawh ukoll biex bih jagħmlu d-deffun għall-kisi tal-bjut u l-ibbattmar tal-bjar qabel ma dahal is-siment.

Iktar 'il fuq mis-saff tat-Tafal hemm is-saff tar-Rina (ramel isfar) jew blata safra. Dan is-saff ta' blat hu iktar importanti f'Ghawdex milli f'Malta. F'xi bnadi hu ohxon mhux hażin, imma f'bosta bnadi ohra bil-kemm jidher. Per eżempju, fuq il-Gholja ta' Gelmus, qrib ir-Rabat, is-saff tar-Rina hu verament imponenti, l-aktar f'dik in-naha li thares lejn il-Gran Kastell. Tant hu isfar dan il-blat li dari kien jingħad li fih id-deheb u l-merkurju! Izda, imbagħad, fil-Gholja tal-Mixta bil-kemm jidher. Dan il-blat mhux importanti biex jintuża għall-bini minhabba li jitfarrak malajr. Għalhekk, ma nsibux barrieri tar-Rina. Imma hawnhekk tajjeb ngħidu li dan it-tip ta' blat intuża biex bih jibnu xi hitan tal-fortizza ta' Chambrai fl-Imġarr, Ghawdex. Ma nafux eżatt minfejn inqata' dan il-blat imma aktarx inqata' min-Nadur jew mill-istess blat tal-Gholja ta' Ras it-Tafal fejn inbniet il-fortizza. Ir-ramel sabih qisu deheb tar-Ramla l-Hamra tnissel minn din il-blata. Ir-Rina jew ramel ta' dan il-blat tintuża wkoll mid-dilettanti tal-presepju Ghawdxin biex biha jagħmlu l-egħlieqi fil-presepju tagħhom.

Hawnhekk nixtieq ngħid li l-oniċe taż-Żebbuġ, li dari kien magħruf bhala Alabastru Ghawdxi, tnissel fis-saff tar-rina li jagħmel ukoll parti mill-blat tal-Gholja taż-Żebbuġ.


Niġu issa għall-aħhar saff, dak ta' fuq nett, jiġifieri ż-Żonqor ta' Fuq jew blat tas-samm. Dan il-blat gie li jissejjah ukoll tal-Prima jew Qawwi ta' Fuq għaliex hu mill-aktar iebes. Dan il-blat jinqata' l-aktar biex minnu jagħmlu z-żrar. Barrieri taż-żrar insibuhom fil-Mixta, ix-Xagħra, u n-Nadur. Hawn ta' min ighid li dari z-żrar kien jitkisser bl-idejn, b'martell apposta, xogħol ta' paċenzja kbira. Ġebel iebes taż-Żonqor ta' Fuq jintuża wkoll biex bih isiru l-kurduni tal-bankini, l-ewwel ftit filati tal-bini biex jaqtgħu l-umdità' jew l-indewwa, għetiebi u ċangar ta' l-art. Dan il-ġebel jissejjah ukoll ġebel tal-presepju minhabba l-varjeta' tassew sabiha ta' ġebel li jinqata' minn dan is-saff, l-aktar fejn jithallat mar-Rina, u li minnhom isiru l-presepji tradizzjonali



*Il-barriera taż-żonqor f'Hondoq ir-Rummien, fil-Qala, mnejn inqata' hafna ġebel għall-monumenti f'pajjiżna.*

Ghawdxin tal-ġebel.

Dari l-qtuġ tal-blat tal-franka u taż-Żonqor ta' Taht kien isir kollu bl-idejn. L-aktar għodod importanti kienu dawn: il-baqqu li kien ikun ta' żewġ tipi, dak tal-franka u l-iehor tal-qawwi, il-landi, iċ-ċapep, l-ispnajjar, il-mazza, il-lieva jew pal u l-menża li kienet tkun ta' żewġ



*Wahda mill-barrieri tal-franka fin-nahat tal-Wardija f'Kerċem, mnejn qed jinqata' l-ġebel għall-bini tad-djar bħalissa.*

xorta, jiġifieri dik li jgħorruha tnejn min-nies u dik li jgħorruha erbgha min-nies, skond il-kobor tal-ġebbla li kienu jkunu jridu jgħorru. Il-qtuġ tal-blat kien isir billi l-ewwel idawru l-blata li jkunu jridu jaqtgħu bit-trinek jew bhal kanali doġoq, imbagħad ihaffru l-kinnieri jew pettijiet fil-ġenb il-mikxuf tal-blata u fl-aħhar isammru fihom l-ispnajjar li kienu jkunu bhal kunjardi kbar li jagħtu fuqhom bil-mazza sakemm il-blata kbira, jew tratt blat, tinqata' minn ma' ommha. Il-blata, imbagħad, titqassam f'kantuni skond id-daqsijiet li jkun irid tal-barriera biex jilhaq il-htigijiet ta' min ikun għamel l-ordni għall-ġebel.

Hemm hafna x'wiehed ighid dwar il-barrieri u l-qtuġ tal-ġebel kif kien isir dari. Illum ix-xogħol isir bil-magni, b'izjed heffa, b'inqas tbatija, imma m'għadux interessanti bhal dari.



# IR-RUMANI

## Storja ta' Ruma.

*Bhalma għamilt qabel, mal-miġja ta' ħakkiema godda fuq il-Gzejjer Maltin, tajt ħarsa fuq fuq lejn l-oriġini tagħhom. Hekk ukoll ser nipprova nagħmel dwar ir-Rumani.*

Jingħad li Ruma giet imwaqqfa fis-sena 753q.K. minn kolonisti Latini minn Alba Longa, belt fil-qrib mill-Latium antika. Il-leggenda tgħid li wara li Aeneas gie mkeċċi minn beltu Troja, u l-istess belt giet miknusa mill-Griegi, huwa waqqaf "Troja" għidha fl-Italja bl-isem ta' Alba Longa. Hafna snin wara, ir-Re Numitor, dixxendent ta' Aeneas gie mgieghel minn ħuh Amulius, li kien ta' qalb xierfa, biex ihalli t-tron u jitlaq mill-belt. Meta t-tifla ta' Numitor, Rea Silvia, li kienet verġni kkonsagrata lil alla Vesta, welldet tewmin bl-ismijiet ta' Romulus u Remus, Amulius beda jibza' li 'l quddiem dawn setgħu jisirqule t-tron. Għalhekk ta' qalb ħazina li kien, amar li t-tewmin jiġu mgħarrqa fix-xmara Tevere. Izda l-ħsieb tiegħu ma rnexxiex għax b'xorti tajba, is-subien ġew salvati minn dan l-att krudil. Il-leggenda tkompli li t-tewmin ġew mtella' minn lupa billi sqiethom il-ħalib tagħha, u fil-post li fih ġew salvati twaqqfet il-belt ta' Ruma. Imma r-rakkont ikompli li Romulus hebb għal ħuh Remus fuq fettuqa u qatlu u hu sar l-ewwel re ta' Ruma.

## **Il-Monarkija**

Wara Romulus (753 - 715q.K.) kien hemm sitt rejiet oħra li kienu:

**Numa Pompilius** (715 - 676 jew 672q.K.) dan is-sultan kien introduċa hafna użanzi religjużi.

**Tullus Hostilius** (673 - 641 q.K.) kien re gwerrier, gab fix-xejn il-belt ta' Alba Longa u ggieded mas-Sabini.

**Ancus Marcius** (641 - 616q.K.) jingħad li bena l-post ta' Ostia u ħakem taht is-saltna tiegħu hafna bliet Latini u giegħel lin-nies ta' dawn l-ibliet biex jgħixu fil-belt Rumana.

**Lucius Tarquinius Priscus** (616 - 578q.K.) baqa' magħruf għall-ħidma militari tiegħu kontra bliet fil-qrib u għat-twaqqif ta' bini pubbliku.

**Servius Tullius** (578 - 534q.K.) jibqa' mfakkar għall-kostituzzjoni għidha li kien għamel u għat-tkabbir tal-ħitan li kienu jdawru l-belt ta' Ruma.

**Lucius Tarquinius Superbus** (534 - 510q.K.) kien re tirann u mkabbar bih innifsu u għalhekk il-poplu Ruman keċċieh u minflok il-monarkija waqqaf repubblika.

## **Ir-Repubblika**

### ***Tqassim ta' tmexxija.***

Ir-Repubblika Rumana ma kenitx imħollija f'idejn persuna waħda imma kienu jieħdu ħsieb it-tmexxija grupp ta' persuni msejja senaturi, li kienu jiltaqgħu flimkien fis-Senatus. Kull sena ċittadini Rumani kienu jivvutaw biex jagħzlu ċertu numru ta' senaturi biex iservu ta' uffiċċjali tal-gvern. Is-senaturi kollha kienu magħzula minn familji sinjuri rumani. Il-maġġoranza ta' ċittadini kienu jgħixu sempliċi u f'ċertu faqar u kienu jhossuhom mhux rappreżentati tajjeb minn dawn is-senaturi.

Minn fost is-senaturi kienu jiġu eletti żewġ Consules kull sena. Dawn kienu jkunu l-aktar żewġ uffiċċjali anzjani fil-gvern u kienu jmexxu fuq il-pariri tas-Senatus. Biex ħadd minn dawn it-tnejn ma



jghaddilu minn mohħu li jsir tirann, kull Consul seta' juza' l-veto (iwaqqaf milli ssir xi haga) tiegħu fuq l-ieħor. Hekk, it-tnejn li huma riedu jaqblu fuq id-deċiżjonijiet li riedu jittieħdu. Fi żmien ta' għawg għar-Repubblika, is-Senatus seta' jeleggi dittatur, li kien ikollu s-saħħa assoluta.

Il-Praetor kien jiġi wara l-Consul f'dik li hija setgħa. Tmien Praetores kienu jiġu eletti biex imexxu s-sistema legali ta' Ruma. Meta kienu jiziedu xi provinċji 'l barra mit-territorju ta' Ruma, il-gvernatur provinċjali kien iservi flok il-Praetor.

Il-Quaestor u l-Procurator kienu żewġ uffiċċjali nkarigati mill-finanzi. Dawn generalment kienu jiġbru t-taxxi biex tkun tista' tithallas l-armata.

Kien hemm ukoll il-post ta' Aedilis. Xogħol dawn l-Aediles, li kienu erbgha, kien li jieħdu ħsieb it-twaqqif ta' bini pubbliku, is-sistema tad-drenagg, toroq u traffiku kif ukoll riedu jipprovdu swieq għall-kummerċ. Dawn l-uffiċċjali kienu responsabbli mill-logħob pubbliku u għalhekk kienu popolari hafna mannies.

Ma' dawn il-karigi kien hemm wkoll l-uffiċċjali reliġjużi, il-Flemens, li kienu nkarigati mill-qima lill-allat tal-istat u jieħdu ħsieb li jsiru s-sagrificċji kif ukoll il-festi tagħhom f'waqthom. Il-Pontifex maximus kien l-oghla kariga ta' dawn l-uffiċċjali li aktar tard kienet miżmuma mill-imperatur.


## Gaius Julius Caesar

Fi żmien li Ruma kienet Repubblika numru ta' generali kellhom setgħa kbira hafna. Wiehed minn dawn kien Ġulju Ċesare. Fis-sena 59 q.K. wara li seva f'diversi pozzizzjonijiet tal-gvern ruman, gie elett consul. Bl-armata li kellu rnexxielu jirbaħ territorji kbar f'isem Ruma, tant li s-setgħa u l-fama li beda jibni madwaru bdiet tħasseb bi sħiħ lis-senaturi. Minnhabba dan ordnawlu biex jitlaq l-armata. Izda huwa m'obdiex din l-ordni, anzi għall-kuntrarju, bis-saħħa li kellu nvada l-belt ta' Ruma u hakimha taħt idejh b'setgħa ta' dittatur.

## l-Imperu Ruman

Wara l-mewt ta' Ġulju Ċesare, li kien assassinat minn nobbli repubblikani fil-15 ta' Marzu tas-sena 44 q.K., Ċicerun ipprova jerġa' jwaqqaf fuq saqgħajha l-kostituzzjoni repubblikana, imma kien kollu ta' xejn, u wara li nibtu bosta gwerer ċivili l-ħakma waqgħet fuq l-aħħar żewġ gellieda, il-konslu Mark Antonju u Octavjanu. Dan ta' l-aħħar kien itifel adottat ta' Ġulju Ċesare. Kif kien mistenni nibtu konflitti bejn iż-żewġ mexxejja li wasslu għal gwerri bejniethom. Fis-sena 31 q.K., wara battalja qalila fuq il-baħar f'Actium, Octavjanu hareg rebbieħ u allura sar l-uniku mexxej ta' Ruma.


Octavjanu ha l-isem ta' Augustus, li jfisser "majestuż". Wara daqstant taqbid u ncertezzi fil-gwerer ċivili, il-poplu Ruman kien imxennaq għal ftit paċi u mexxej b'saħħtu. Augustus qağhad attent hafna li jhalli l-ideja tar-Repubblika hajja u sejjah lill-unifsu sempliciment bhala "l-ewwel cittadin", wiehed mill-poplu. Imma fil-fatt kien l-ewwel imperatur —



ir-Repubblika mietet u ndifnet u fl-istorja Rumana deher il-bidu ta' Imperu li kellu jkompli jsaħħaħ il-qawwa tal-belt ta' Ruma. Augustus iddikjara żmien ta' paċi fuq id-dinja Rumana.

Wara l-mewt ta' Augustus, Ruma kompliet tkun immexxija mill-imperaturi għal sekli sħaħ. Imma bhalmha jiġri dejjem, għax l-istorja tirripeti ruħha, mhux l-imperaturi kollha mexxew bid-dehen u l-għaqal lil dan l-imperu. Uħud minnhom saħansitra kienu morda bil-genn, oħrajn kienu korrotti għall-aħħar. Fil-bidu kienu bdew jinholqu dinastiji, fejn imperatur kien ikollu s-suċċessur membru tal-familja tiegħu. Aktar tard l-armata bdiet tinfluwenza min jilhaq l-oghla kariga billi tiddikjara bhala imperatur lil xi general li kien ikollu suċċess fil-karriera tiegħu. Fit-tieni seklu wara Kristu bdew jilhq imperaturi sa anke mill-provinċji.

IĊ-ĊIMA



BAR & RESTAURANT

Where Eating Is Always A Pleasure

St. Simon St,  
Xlendi, Gozo,  
Malta.

Tel No.  
558407

# *It's All About*

**3** YEAR  
WARRANTY

# **Freedom**



***It's Designed for You***

# *Accent*

*Driving with a Real Difference*

You expect a lot from Hyundai. The New Accent encompasses the very best Hyundai has to offer: Strong, confident styling combined with state-of-the-art engineering for top performance and unsurpassed safety, as well as the reliability, easy maintenance and good value that all Hyundai's represent.

***4-Door: Can Something So Fresh and Contemporary be a Classic?***




**EUCHARIST MERCECA  
Auto Ltd.**

**INSURANCE SERVICES**

Mgarr Road, Victoria VCT 11, Gozo.

Tel: 559977  
552593

Tel/Fax: 557716  
Mobile: 099 6025



# LUMEN CHRISTI PUBLICATIONS

## RIGAL LILL-ABBONATI KOLLHA TAGĦNA

Fl-okkażjoni tal-Ġublew 2000 il-*Lumen Christi Publications* qeghda toffri għal matul dan is-sajf li ġej (Lulju - Settembru):

### O F F E R T A S P E Ċ J A L I

lill-abbonati kollha tar-Rivista Djoċesana  
*Il-Hajja f'Għawdex*

skont  
speċjali  
**50%**  
fuq 10 kotba  
differenti

Kristu: Hajtu u Tagħlimu ~~Lm3.00~~ - Lm1.75  
*Dun Piet Sammut*

Mixja mas-Sena tal-Knisja ~~Lm3.00~~ - Lm1.50  
*Mons. L. Sciberras*

Il-Madonna fil-Poezija Ewropeja ~~Lm2.00~~ - Lm1.00  
*Mons. Isqof Nikol G. Cauchi*

Il-Ġublew: X'inhu u Ghaliex ~~Lm1.50~~ - Lm0.75  
*Mons. Salv Borg*

Il-Mixja Spiritwali ~~Lm1.00~~ - Lm0.75  
*Scupoli / P. Ġigi Camilleri, S.J.*

Missierna...Ikun li trid Int! ~~Lm1.00~~ - Lm0.50  
*S. Ċiprijanu / S. Alfonz*

Nistrieħu fil-Mulej ~~Lm1.00~~ - Lm0.50  
*Dun Anton Sultana*

Hawn hi Ommok ~~Lm1.00~~ - Lm0.50  
*Angelo Xuereb*

Armoniji ta' Hsieb u Fidi ~~Lm1.00~~ - Lm0.50  
*Prof. Ġuże Aquilina*


Pariri Spiritwali ta' Patri Piju ~~Lm0.50~~ - Lm0.25  
*A. Parente / R. Galea*

u fuq  
is-sett kollu  
Lm 1 inqas  
**Lm 7**  
BISS

Dawk l-abbonati li jixtiequ jakkwistaw xi kopja jew is-sett shiħ ta' l-għaxar kotba msemmija, għandhom imorru l- "LUMEN CHRISTI BOOKSHOP" biss u jieħdu magħhom il-borża / invilops li fiha jirċievu "*Il-Hajja f'Għawdex*" bit-tikketta (*label*) ta' isimhom u l-indirizz.

Din l-offerta hija limitata għal kopja waħda biss minn kull ktieb għal kull abbonat/a, sat-30 ta' Settembru 2000.

# int u sahħtek



Dr. Mario Saliba M.D.

## L-Użu tal-Medicinali fl-Isport

SA MILL-BIDU ta' l-isport fi żmien il-Griegi, il-bniedem beda jipprova jtejjeb il-wirja tiegħu fl-isports billi jżid diversi sustanzi fid-dieta li jiekol. Biż-żmien dan l-isperimentar fid-dieta ta' l-atleti sar iktar sofistikat tant li nholqot il-kelma “doping” biex tiddekrivi l-użu illegali ta' sustanzi differenti fost l-isportivi. Hekk fl-aħhar tas-seklu dsatax bdew jintużaw sustanzi bħal spirti, kafejjina, kokajina u ċerti sustanzi ohra msejha ‘opiates’.

Dawn is-sustanzi jagħtu vantaġġ mhux misthoqq lill-atleti li jużawhom, billi jstimulaw il-ġisem biex ikollu iktar saħħa waqt il-ġiri. Għalhekk kull min juża xi sustanza minn dawn u jinqabad jiġi skwalifikat mill-kompetizzjoni u jitlef il-premju li jkun rebah. Illum biex atleta jiġi skwalifikat irid jinstab il-kwalità ta' kimika li jkun ha permezz ta' analizi sofistikati fuq l-urina ta' l-atleta. Is-sustanza trid tkun wahda minn dawn: steroids, amfetamini, opiates jew xi tip ta' narkotiċi ohra.

Dawn kif inhuma magħrufa bdew isiru wara l-Olimpjadi ta' l-1960 (Ruma) meta ċiklist Daniż kien miet kaġun ta' doża qawwija ta' amfetamina li kien ha. Testijiet għal opiates u eroina kienu introdotti fl-1968 fl-Olimpjadi tal-Messiku. Izda l-isteroids baqgħu jkunu użati sa l-1974 meta kien żviluppat test biex jittestja l-preżenza ta' dawn is-sustanzi fl-urina. Dawn it-testijiet huma tant sofistikati li t-teknoloġija li jirrekjedu biex isiru tiswa hafna flus u għalhekk mhux il-pajjiżi kollha jistgħu jagħmlu dawn it-testijiet għax ma għandhomx il-laboratorji meħtieġa. Fid-dinja kollha hemm madwar 28 laboratorju biss li huma rikonoxxuti mill-Kumitat Olimpiku Internazzjonali li jistgħu jagħmlu dawn it-testijiet. Barra minn hekk mhux fil-kompetizzjonijiet kollha dan id-doping control jista' jsir. Per eżempju fil-futbol waqt il-

finali tat-Tazza tad-Dinja jew waqt l-Olimpjadi l-plejers u l-atleti jistgħu jiġux ittestjati għad-dope. F'kompetizzjonijiet ohrajn fuq livell ta' club u anke timijiet nazzjonali kontrol għad-doping ma jsirx qabel il-partiti.

Ċerti medicinali li nużaw ta' kuljum bħal ċerti sprays għall-imnifsejn miżduda bl-influenza jew xi rih jista' jkun fihom ammont ta' amfetamina bizżejjed biex id-dope test jiġi pożittiv. Għalkemm dawn il-medicini xi kultant jittiehdu mingħajr l-ebda skop ta' dope jistgħu jkunu l-kaġun li jiġu skwalifikati jekk l-użu tagħhom ma jkunx ikkontrollat. Din il-ħaġa grat lill-atleta Brittaniku Christie fl-Olimpjadi ta' Seoul, il-Koreja t'Isfel fl-1988.

Biex inkunu iktar speċifiċi hemm tliet kategoriji ta' medicinali li jintużaw bħala dope. Dawn huma l-istimulanti per eżempju, amfetamini, kokajina u efedrina; in-narkotiċi bħal morfina, eroina, petedina u kodejina; u anaboliċi bħal l-isteroids. Ta' min jinnota li l-atleti nisa li jużaw il-pillola kontraċettiva t-test tad-doping ser ikun posittiv b'dana kollu huma ma jkunx skwalifikati. Ir-raguni hija wahda medika għax l-anaboliċi steroids tant għandhom effetti hżiena fuq in-nisa li ffit huma daww li jazzardaw jużawhom. Dan l-aħhar kien hemm min ipprova jiehu vantaġġ fuq l-ohrajn billi qabel it-tigrija jiehu transfużjoni tad-demm! S'issa


dan mhux ikkunsidrat bhala doping. Fl-opinjoni tiegħi dan huwa xorta wahda użu abbużiv tal-medicina u dan it-tip ta' trattament mhux ġustifikat. Barra minn hekk hemm nuqqas ta' qbil bejn federazzjonijiet internazzjonali dwar il-lista ta' sustanzi li huma kkunsidrati bhala *dope*.

Il-kontroll isir billi jittiehed kampjun ta' urina ta' l-atleta eżatt wara li ssir il-kompetizzjoni. Dan il-kampjun jinqasam fi tlieta: parti għall-analizi ta' l-anaboliċi, parti għall-analizi generali u l-aħħar parti tinzamm *spare* għal iktar kontroll jekk ikun hemm bżonn. Dawn il-kampjuni ikunu ssiġillati u jintbagħtu f'laboratorju li jkun ġie magħżul biex

jagħmel l-analizi. Dan kollu jsir taht kontroll strett. Meta t-test jiġi pożittiv l-atleta jiġi msejjaħ biex ikun investigat u jsiru testijiet aktar dettaljati tademm.

Meta għidna dan kollu huwa ovvju li *doping tests* hawn Malta mhumiex possibbli għax laboratorju li jagħmel dawn it-testijiet ma jistax ikun li nżommuh għax trid hafna spejjeż. Manankollu ċerti assoċjazzjonijiet ta' l-isports hawn Malta xorta jagħmlu testijiet għad-*doping* bħal per eżempju l-MFA, tal-Body Building u ta' l-Atletika. Dawn jibagħtu barra minn Malta, generalment Ruma, kampjuni ta' l-urina meħudin għall-għarrieda minghand l-atleti biex b'hekk ċertu kontroll jinżamm u ma jinghatax lok għal xi abbużi.

L-isports huwa mod ta' rikreazzjoni u huwa fattur li jgħaqqad il-pajjiżi kollha flimkien minghajr distinzjoni ta' lewn, reliġjon jew idjoleġija. Għalhekk hija hasra li l-għan ewlieni ta' l-isports ikun imhassar mill-kummerċjaliżmu li johloq il-piki u jista' jwassal għall-użu ta' medicinali li jagħmlu hsara lis-saħħa tal-bniedem.



### PAUL SCIBERRAS MSC

PSYCHOLOGIST & PSYCHOTHERAPIST

Stress and Anxiety Management  
depression, Marital, Family  
& Relationship Problems

60, Manoel de Vilhena Str, Gżira - Malta

Tel: 317446 Mob: 097 7291



**CARUANA & CINI**

40/41 Capuchins' Str. Victoria VCT 108 - Gozo

Tel: 551918, 564431, 564432 - Fax: 561638

*Gozo Representatives for*

 **ARISTON & Hotpoint**  
**Appliances**



## MOVIMENT HBIEB U BENEFATTURI - SOSTENITURI SENA 2000

**IL-HAJJA  
f'Għawdex**

*Minn qalbna rridu pubblikament niringrazzjaw lil dawg l-abbonati tagħna li minn jeddhom joffru donazzjoni 'extra' b'risq l-ispejjeż tal-istampar tar-rivista, barra l-ħlas ta' l-abbonament regolari (Lm3). Dawn il-persuni huma meqjusa bħala ħbieb speċjali tagħna, u minn din is-sena bdew jitnizzlu fuq regjistru apposta bħala membri tal-"Moviment Hbieb u Benefatturi ta' "Il-Hajja f'Għawdex". Dan il-moviment ġdid, imwaqqaf f' Jannar 2000, jiġbor fih numru sabiħ ta' abbonati sostenituri li qegħdin jgħinuna nħallsu spiża ta' madwar Lm 600 fix-xahar biex nippublikaw din ir-rivista, b'offerti liberi minn Lm 4 sa Lm10 li qegħdin nircievu. Il-lista ta' dawn l-abbonati sostenituri minn Jannar sal-aħħar t'April hija din:*

Aquilina Sr. Lucia (Valletta), Attard Rose (Victoria), Abela Angela (Qala), Apap Joe (Għarb), Azzopardi Consiglia (Sannat), Attard Frances (Xewkija), Attard Mary Rose (Xagħra), Azzopardi Marija (Nadur), Axiaq Joe (Għarb), Azzopardi Orietta (Għ'sielem), Attard Lucy (Victoria), Attard Mary (Nadur), Apap Maria Stella (Victoria), Azzopardi Mons. Frangisk (Xagħra), Attard Dun Tarċisju (Għ'sielem).

Bezzina Raymond (Victoria), Buttigieg Josette (Qala), Bonnici Lina (Sannat), Buttigieg Salvu (Nadur), Bajada Laurence (Xagħra), Bugeja Josephine (Kerċem), Borg Mons. Rosario (Fontana), Buhagiar Fr. Gerard (Xagħra), Bonnici Dun Frans (Attard), Bajada Dun Anton (Sannat), Bugeja Anthony (Għ'sielem), Borg Dun Nazju (Xagħra), Borg Kan. Dun Karm (Kerċem), Bonnici Anastasia (Xewkija), Borg Wenzu (Sannat).

Ciantar Nikol (G'Mangia), Curmi Paul (Munxar), Cassar Paul M. (Victoria), Camilleri Marinton (Qala), Cordina Dun Ġorg (Għ'sielem), Camilleri M'Josette (Victoria), Camilleri Antoinette (Żejtun), Camilleri Ġużeppa (Victoria), Cassar Grace (Victoria), Cachia Rosa (Żebbuġ), Cremona Ġużeppa (Qala), Camilleri Ġużeppa (Qala), Cefai Marija (Qala), Camilleri Josephine (Qala), Cutajar Salvina (Qala), Cardona Rose (Sannat), Cini Josephine (Żebbuġ), Cardona Salvina (Żebbuġ), Cremona Ġużeppa (Nadur), Camilleri Marija (Xewkija), Camilleri Maria (Nadur), Cauchi Agnes (Sannat), Cassar Dun Karm (Għ'sielem), Casha Marija (Victoria), Camilleri Victoria (Xagħra), Camenzuli Salvina (Għarb), Camilleri Rose (Nadur), Cauchi Marija (San Lawrenz), Cauchi Salvu (San Lawrenz), Cauchi Kan. Dun Ġużepp (Nadur), Cutajar Maria (Victoria), Curmi Carmen (Xagħra), Cutajar Dun Manwel (San Lawrenz).

Depasquale E.J. (Għarb), Debrincat Rita (Munxar), Dimech Mons. Giovanni (Victoria).

Farrugia Dun Karm (H'Attard), Flores R.P. (Paola), Formosa Josephine (Victoria), Fiteni Mary Louise (Xagħra), Farrugia Kan. Dun Ġorg (Xagħra), Formosa Victoria (Għasri), Frendo M'Angela (Għarb), Farrugia Mons. Joseph (Victoria), Farrugia Ġolina (Għarb).

Grech Jackie (Victoria), Grech Carmela (Nadur), Gauci George (Victoria), Grima Margaret (Sannat), Galea Dr. Salvino (Nadur), Grima Carmela (Qala), Grech Francesca (Qala), Grech Mary Rose (Qala), Grech Pawlu (Victoria), Grima Maria Saveria (Victoria), Grech Maria (Victoria), Gauci Mons. Arcid. Giovanni B. Vigarju Ġenerali (Victoria), Gauci Mons. Ġużepp (Victoria), Gauci Kan. Dun Ġużepp (Victoria), Grech Kan. Dun Ġużepp (Nadur), Galea Kan. Dun Manwel (Xagħra), Grech Mons. Ġużepp (Kerċem), Galea Rose (Għarb), Grima Nina (Qala), Grima Mons. Salv (Nadur), Grech Ġuza (Victoria), Galea Mary (Għajnsielem).

Hili Francesca (Xewkija), Haber Kitty (Xewkija), Haber Zammit Francis (Xewkija).

Lupi Mons. Ġużeppi (Sliema). (R.I.P.)

Mizzi Joseph (Kerċem), Masini Franco (H'Attard), Muscat Annie (Mellieha), Mifsud Josephine (Sannat), Muscat Benigna (Qala), Mizzi Mary Jane (Sannat), Muscat Ġiljan (Nadur), Mejlaq Loreta (Għajnsielem), Mizzi Carmela (Munxar), Mintoff Kan. Dun Ġużepp (Għasri), Mercieca Kan. Dun Ġwann (Victoria), Mercieca Eugene (Għarb), Muscat Carmen (Nadur).

Piscopo Dun Ġużepp (San Lawrenz), Portelli John (Marsalforn), Pisani Ġuża (Qala), Portelli Kelina (Qala), Portelli Ġuża (Nadur), Portelli Maria (Xagħra), Pace Mons. Salvatore (Nadur), Pisani Margarete (Nadur).

Refalo Rapa Kan. Dun Ġiljan (Xagħra), Refalo Marija (Xagħra), Rapa Raymond (Sannat).

Scicluna Grech Mons. Carmelo (Victoria), Spiteri Dun Manwel (Sannat), Xerri Josette (Qala), Scicluna Joe (Victoria), Sultana Dominic (Xagħra), Spiteri Maria Assunta (Għ'sielem), Sultana John (Xagħra), Sultana Carmen (Xagħra), Sciberras Gregory (Kerċem), Said Mananni (Nadur), Saliba Antonia (Żebbuġ), Sultana Ġużepp (Xagħra), Sultana Mons. Arċ. Ewkarist (Xagħra), Sammut Anthony (Nadur), Sciberras Marianna (Xagħra), Spiteri Maria (Għajnsielem), Spiteri Ġuża (Victoria), Sultana Mikelina (Xagħra), Said Grazia (Qala), Sacco Kan. Dun Ġużepp (Victoria), Sultana Maria (Xagħra), Saliba Dun Ġużepp (Żebbuġ).

Teuma Pia (Fontana), Tabone John (Nadur), Tabone Mons. Ġorg (Victoria), Teuma Bernarda (Xagħra).

Vella Vincent (Victoria), Vella Matilda (Żebbuġ), Vella Antonia (Żebbuġ), Vella Carmen (Għarb), Vella Joseph (Nadur), Vella Pawla (Qala).

Xuereb Mons. Carmelo (Victoria), Xerri Ġużeppa (Qala), Xuereb Concetta (Qala), Xerri Angolina (Munxar), Xuereb Doris (Qala), Xerri Ġuża (Qala), Xerri Maryanne (Xagħra).

Zammit Benna (Xewkija), Zammit Maria (Żebbuġ), Zammit Doris (Victoria), Zammit Kan. Dun Ġużepp (Għasri).

### LIL DAWN KOLLHA : GRAZZI HAFNA!


*Dawk il-qarrejja tagħna li jixtiequ jidhlu membri f'dan il-“Moviment Hbieb u Benefatturi” tar-rivista, jistgħu jibgħatu kwalunkwe offerta 'l fuq minn Lm2 lill-Amministratur “Il-Hajja f'Għawdex”, Lumen Christi Media Centre, Victoria VCT 111.*

## CORDINA PHOTO MARKET

34 Main Gate Street, Victoria - Gozo

GENERAL PHOTOGRAPHERS  
PHOTO FINISHERS  
PHOTO GOODS DEALERS

COLOUR LABORATORY



TEL: 556270

# Għawdex Sportiv

**SAMMY ATTARD**

**L-ISPORTIV GĦAWDXI**

**TAS-SENA '99**



Nhar is-Sibt, 6 ta' Mejju 2000, fil-Kumplex Sportiv tar-Rabat, saret it-12 l-edizzjoni tal-Għażliet Sportivi Għawdxin '99 organizzata għal darba oħra mill-Bord Sportiv Għawdxin fi hdan il-Ministeru għal Għawdex.

Għal dan il-konkors kien hemm 33 nomina mqasma f'sitt kategoriji. Fil-kategorija taż-Żgħażuġha Promettenti harġet rebbieha Carla Mariè Vella (Basketball) b'77 punt segwita minn Justine Cini (Atletika) b'71 punt. Josienne Grima (Volleyball) spiccat it-tielet b'59 punt u warajha ġew Alison Xuereb (Għawm) b'57 punt u Annabella Marie Geratghy (Spirit Combat) b'51 punt.

Il-kategorija taż-Żgħażuġ Promettenti, ntrebhet minn Shawn Aguis (Atletika) bi 78 punt. Fit-tieni post b'60 punt kull wiehed spiccw Darren Pace (Football) u Christophe Martin (Karate). Warajhom spiccw Steve Scicluna (Waterpolo-Għawm) b'59 punt u Shawn Vella (Spirit Combat) bi 58 punt.

Joe Camilleri (Football) b'66 punt rebah il-kategorija tal-Ufficjal. Fit-tieni u t-tielet post rispettivament spiccw Maria Angela Caruana (Basketball) b'59 punt u Marvic Bajada (Atletika) bi 58 punt. Warajhom ġew Mario Saliba (Spirit Combat) bi 48 punt, Alfred Camilleri (Baseball) bi 43 punt, Marvic Cauchi (Tigrijiet taż-Żwiemel) b'37 punt, Frank Refalo (Squash) b'34 punt, Richard Studley (Sparar fuq il-Plattini) bi 33 punt u Mark Vella (Waterpolo) b'31 punt.



It-Tim tal-Gozo Clay Target Association rebah il-kategorija tat-Tim tas-Sena b'69 punt. Huma kienu segwiti mit-Tim Għawdxin tan-Nisa tal-Basketball b'67 punt, Nadur Youngsters F.C. b'66 punt, Tornadoes (Basketball) bi 58 punt u Otters A.S.C. U/19 (Waterpolo) b'55 punt.

Il-kategorija tal-Isportiva tas-Sena ntrebhet minn Lysette Gauci (Basketball) b'81 punt u warajha spiccat Marie Vella (Spirit Combat) b'72 punt.

Sammy Attard (Football) rebah il-kategorija tal-Isportiv tas-Sena bi 72 punt. Punt biss warajh spicca Charlie Calleja (Sparar fuq il-Plattini). Warajhom ġew John Grima (Atletika) bi 62 punt, Joe Portelli (Tigrijiet taż-Żwiemel) bi 48 punt, Marc Tabone (Waterpolo) b'44 punt u Jeff Tabone (Baseball) b'31 punt.

F'din l-edizzjoni bil-motto "L-Isports - Sehem Importanti fil-Hajja" ġew mogħtija Premijiet Speċjali lil Gozo F.C. għas-suċċess li kisbu bil-promozzjoni għall-Premier u lill-Atleta Sonny Borg għas-sehem tiegħu fid-diversi maratoni nternazzjonali bi skop li jiġbor fondi b'risq għaqdiet filantropiċi. Ġie ppremjat ukoll l-Isportiv mill-Passat fejn ġie onorat Tony Cauchi (Sparar bil-Qaws). F'din l-edizzjoni partikulari ngħata l-Premju Millenju lil dak it-tim li rebah l-iktar unuri matul is-snin kollha li għaddew. Dan l-unur ġie mogħti lil Sannat Lions F.C.

Is-serata kienet tinkludi wiri ta' video clips bi profil ta' kull atleta nominat



*jikteb*  
**Joe**  
**Bajada**



flimkien ma' videos ohra ta' premijiet u attivitajiet li saru matul is-sena 1999. Joe Bajada, Chairman tal-Bord Sportiv Ghawdexi ghamel diskors ta' ntroduzzjoni, filwaqt li l-Ministru ghal Ghawdex, l-On. Giovanna Debono qassmet it-trofej u wasslet messaġġ ta' l-okkazjoni.

## VICTORIA HOTSPURS CHAMPIONS TAL-FOOTBALL F'GHAWDEX



Victoria Hotspurs huma c-champions il-godda Ghawdexin, Titlu miksub f'dan il-51 kampjonat organizzat mill-GFA. Dan unur waslilhom wara nuqqas ta' hames staġuni. Ghalihom hu l-ghaxar kampjonat biex komplew isahhu posthom fl-ewwel post ta' l-iktar tim li kien champion f'Ghawdex. Fil-fatt huma segwiti minn Sannat bi tmien titli. Ghar-Rabtin dan is-suċċess hu l-ewwel wiehed tal-Millenju, kif ukoll l-ewwel wiehed ghalihom kemm ilu l-football Ghawdexi jintlagħab fuq it-turf.

Id-dimensjoni fis-suċċess ta' Hotspurs tikber meta wiehed jiftakar il-fatt li fl-istaġun l-iehor huma kienu sfaw relegati mill-Premier. Izda mbagħad minhabba l-modifikazzjonijiet fil-formati tal-kampjonati, huma lagħbu u rebħu *play-off* biex aċċertaw ruħhom minn post fl-ewwel diviżjoni. Ovvjament ir-risposta ta' Hotspurs f'dan il-kampjonat kienet pożittiva għax spicċaw f'ras il-klassifika b'vantaġġ ta' tliet punti fuq Ghajnsielem.

M'hemm dubju li huwa titlu meritat għall-Hotspurs. Titlu li jgħib il-marka ta' l-istilla għax huwa l-ghaxar wiehed ghalihom. Hotspurs mhux biss irrispettaw il-pronostiku ta' bosta, izda rmxxielhom jirreagixxu b'mod effettiv wara bidu pjuttost inċert bi tliet *draws* infila. Imbagħad anke meta f'nofs il-kampjonat hadu żewġ telfiet wara xulxin, huma rkupraw tajjeb u minn hemm 'l quddiem ma harsux lura, għax spicċaw kisbu sitt rebħiet konsekuttivi minn daqstant hargiet.

Barra minn hekk Hotspurs urew li huma l-iktar konsistenti mit-tmien timijiet li hadu sehem fejn bil-

bdil tal-barrani Matanovic ma' Rama f'Diċembru, mlew dak il-vojt ta' nofs il-grawnd. Minn hemm bdew jikkrejaw iktar logħob kostruttiv, amalgamaw ahjar u saru iżjed kostruttivi fl-attakk fejn spicċaw biex skurjaw l-iktar goals (34).

Bhala *runners-up* spicċaw il-promossi Ghajnsielem b'27 punt. Għall-Blacks kien kampjonat tajjeb fejn spicċaw bl-ahjar difiża li sofriet 14-il goal biss. Jekk ghalihom kien ta' diżappunt li ma rebħux il-kampjonat minkejja l-iskwadra tajba li għandhom, fattur sodisfaċenti kien li l-attakkant tagħhom in-Nigerjan Jude Madu spicċa bhala l-aqwa skorer tal-kampjonat b'16 il-goal.

Fit-tielet post b'20 punt spicċaw l-ex-champions Nadur Youngsters. Kollox kien jindika li setgħu jirrepetu s-suċċess tas-sena l-oħra, izda wara r-riżenja tal-coach Teddy Bajada l-affarijiet ma marrux tajjeb u bdew it-tiri tan-niżla, fejn ma hadu l-ebda rebħa mill-ahhar erba' logħbiet. Ta' diżappunt ghalihom kien ukoll li spicċaw bl-ahhar attakk tal-kampjonat fejn skurjaw l-inqas (17).

Fir-raba' post b'żewġ punti inqas spicċaw il-promossi l-oħra ta' Żebbuġ Rovers, bla dubju r-rivelazzjoni ta' l-istaġun. Huma kellhom riżutati tajbin fosthom rebħa kontra c-champions Hotspurs. Però batew min-nuqqas ta' esperjenza, għalkemm għal dan pattiet il-grinta tagħhom b'diversi zghazagh jikkonfermaw li jippromettu. Kien fuq kollox kampjonat trankwill għaz-Żebbuġin.

Punt inqas warajhom insibu lil Xewkija Tigers li forsi ppretendew li jiksbu xi haġa ahjar. Huma alternaw logħbiet tajba ma' oħrajn b'indifferenza, u għalkemm fil-bidu kienu fost ta' quddiem spicċaw biex mhux biss inqatgħu mill-għieda għat-titlu, izda kellhom jithabtu biex isalvaw posthom.

B'16 il-punt spicċaw Xaghra United. Tim li ma tantx kien konsistenti fil-logħob tiegħu. Mill-bidu wrew li ma kienx ser ikollhom kampjonat felici. Huma fil-fatt m'gharfux johlqu bilanċ fit-tim. B'dan in-nuqaas tagħhom huma stess holqu d-diffikultajiet ghalihom.

Relegati b'14 il-punt insibu lil Sannat Lions. Bla dubju l-iktar tim li ddiżappunta. Wara bidu tajjeb bdew jisfaw u kien tard wisq meta bdew jinkupraw, Żgur li f'it stennew li wara l-isfida qawwija tas-sena l-oħra, Sannat kienu ser jispicċaw jaqgħu isfel. Forsi dan ukoll gara minhabba nuqqas ta' tmexxija tajba.

Relegati wkoll b'9 punti, kklassifikati fl-ahhar post, spicċaw Victoria Wanderers. Promossi anke f'dan l-istaġun, ir-Rabtin għamlu li setgħu minkejja li kienu jafu bil-limitazzjonijiet tagħhom. Il-Wanderers ma kienux daqstant hżiena bħalma juru r-riżultati fejn rebħu żewġ logħbiet biss u qalghu l-iktar goals fil-kampjonat (38).

Xaghra ġew ukoll relegati wara li tilfu 0-1 kontra Oratory Youths.

Mid-dinja

# Teknoloġjika

rubrika ta' **Pierre J. Mejlak**

## “I Love You” - u le aħjar xejn!

Tliet gimghat ilu mill-Filippini harġet għajta ta' mhabba qawwiya hafna. Hafna nies marru jiċċekkjaw l-ittri virtwali u sabu ittra bl-isem ILOVEYOU. Hafna minnhom forsi eċitaw ruhhom. Hasbu li għandhom xi ammiratur sigriet ihuf warajhom. Hadd ma bassar li din kienet il-bewsa ta' Ġuda! Il-virus fil-posta elettronika xtered madwar id-dinja fi ftit sigħat u miljuni ta' kompjuters, fosthom hafna f'Malta, spiċċaw vittmi. Dan il-virus, bl-isem ILOVEYOU, intbagħat bhala 'attachment' ma' email li bhala suġġett tagħha kellha l-kliem ILOVEYOU. Sakemm ir-rivista marret għall-istampa l-virus kien għadu fiċ-ċirkolazzjoni u diġa' kienu saru varjanti tiegħu.

X'kien jiġri? Malli persuna tirċievi din l-email u tiftah l-'attachment', il-virus awtomatikament jinfetta l-kompjuter.


Barra minn hekk l-istess virus jintbagħat awtomatikament lill-hbieb tiegħek li jkunu fil-*contact list* tiegħek! B'hekk barra li persuna tkun laqqtet il-virus tkun il-kaġun ta' hafna aktar inkwiet!

Il-virus xtered b'mod allarmanti. Il-kumpanija nternazzjonali *Trend Mico* li tispeċjalizza fis-sigurtà tal-kompjuters stmat illi f'temp ta' madwar 40 siegħa kienu nfettati madwar 1.27 miljun fajl tal-komputer madwar id-dinja. L-aġenzija tal-aħbarijiet MaltaMedia rrapportat li f'Malta dan il-virus hakem ukoll u kienu bosta dawk il-users li spiċċaw vittma. Xi kumpaniji Maltin intlaqtu negattivament tant illi ntilfu granet shah ta' xogħol għax kienu infettati fajls li kellhom estensjoni '.jpg'. Aġenziji ta' l-aħbarijiet barranin jirrapportaw li ntlaw iktar minn 20 pajjiż, fosthom l-Istati Uniti li rat jintlaqtu l-*Pentagon* u d-Dipartiment tad-Difiża.

Il-hsara li kkawża l-'love bug' kif ġie mlaqqam, tikkumpara sew mal-hsara li wettaq il-virus Melissa s-sena l-oħra. Fl-Istati Uniti fost dawk li ntlaw mill-virus kien hemm id-Dipartiment ta' l-Istat, is-CIA kif ukoll id-Dipartiment tad-Difiża. Fl-ebda wiehed minn dawn il-każi ma ntlaw fajls sigrieti.

Xi trid tagħmel jekk tirċievi e-mail li tissuspetta li fih virus 'attached' miegħu?


1. Thassarha immedjatament. Din trid tithassar ukoll mit-'trash can'.
2. Fil-każ li persuna tkun fethet l-'email', iżda mhux l-'attachment' li jiġi magħha, il-virus ikun għadu ma nfettax is-sistema u allura għandha tkun applikata l-istess procedura msemmija fuq.
3. Jekk persuna tkun fethet l-'attachment', il-virus ikun attiv. F'dan il-każ, importanti li min ikun imqabba ma' 'network', jiskonnettja immedjatament sabiex jevita it-tifrix fuq il-bqija tas-sistema. Għal min qed juża l-kompjuter mid-dar, jaqta' l-linja tat-telefon u jagħlaq il-programmi. Jista' jagħti l-każ illi jkun infettat ukoll l-'Internet Explorer' u allura meta jinfetax awtomatikament inizzel parti oħra mill-istess virus li tikxef il-'passwords'.
4. F'każ ta' kompjuters infettati, importanti li jkun stallat 'virus scanner' riċenti. La darba l-kompjuter ikun tnaddaf, importanti li l-'passwords' jinbidlu. Il-'virus scanner' irid ikun aġġornat minn żmien għal żmien sabiex ikun jista' jagħraf viruses godda.
5. Fl-aħharnett bhala sigurtà ġenerali, jekk persuna tirċievi 'email' minn għand xi hadd li ma tafux jew l-'email' ikollha 'attachment' b'estensjoni stramba, għandha thassar dik l-'email' minnufih.



# The All-new **CELICA**

## Face-to-face with Excitement

Front on, the assertive stance and stylish poise  
ignite a passion for driving excitement.  
Futuristic headlamps and aggressive air intake  
meld form with function.  
Open up the New Celica!



 **TOYOTA**


**debono**

Rohan Arch, Zebbug. Tel: 465806 / 465642

 **ARDI ENTERPRISES LTD.**  
Gozo Dealer - Tel: 556678 / 553715

# FABIA

*The new class from Skoda*



WHAT CAR?  
CAR  
OF THE  
YEAR  
2000

**The Fabulous FABIA starts at Lm5,399<sub>(1.4MPI)</sub>**

- This includes***
- 10 Year Warranty on fully galvanized Body
  - Power Steering
  - Driver Airbag
  - Telescopic Steering
  - Central Locking
  - Electronic Acceleration
  - EU 2005 Emission Compliant
  - Immobilizer
  - Tinted Glass

***Options include:***

- A/C-Climate Control
- Unique Refrigeration System
- ABS., Passenger & Side Airbags
- 3 Year Warranty , Servicing & Comprehensive Insurance.



**Gala Centre**

**Frank Borda Ltd.**

Testaferrata Street, Msida.

Tel: 331620 (24 lines) Fax: 318655



Volkswagen Group